



حضرت علیؑ

کبریٰ کے

(20) بیس دلائل

تحریر:

شیخ الدكتور عبداللہ احمد ایوب
حجۃ الاسلام و المسلمین

ترجمہ:

عسکری حسین صاحب قلعہ، مقیم کویت
حجۃ الاسلام مولانا مرزا

باسمہ تعالیٰ

حضرت علی علیہ السلام

کی برتری کے

بیس دلائل

تحریر:

حجۃ الاسلام والمسلمین الشیخ الدكتور عبد اللہ أحمد الیوسف

ترجمہ:

حجۃ الاسلام مولانا مرزا عسکری حسین صاحب قبلہ، مقیم کویت

ناشر: ادارۃ اصلاح الکھنؤ

مشخصات

(جملہ حقوق بحق ناشر محفوظ)

نام کتاب :	حضرت علی علیہ السلام کی برتری کے بیس دلائل
تحریر :	حجۃ الاسلام والمسلمین الشیخ الدكتور عبداللہ احمد الیوسف
ترجمہ :	حجۃ الاسلام مولانا مرزا عسکری حسین صاحب قبلہ، مقیم کویت
ناشر :	ادارۃ اصلاح، مسجد دیوان ناصر علی مرحوم مرثیٰ حسین روڈ، لکھنؤ ۳
باتعاون :	امام المہدی ٹرسٹ
تعداد :	1000
صفحات :	80
قیمت :	30 روپے



IDARA E ISLAH

Masjid Diwan Nasir Ali, Murtaza Husain Road
Yahiyahganj, Lucknow-226003 UP INDIA

Ph. & Fax : 0091 522 4077872

E-mail: islah_lucknow@yahoo.co.in

www.islah.in

انتساب

اس کتابچہ اور ترجمہ کو سب سے پہلے بارگاہ حضرت
سرکار امام زمانہ حجت ابن الحسن عجل کی خدمت میں ہدیہ کرتا
ہوں اور پھر ان کے صدقہ میں تمام شہداء و صالحین اور
ولایت امیر المومنین علیہ السلام کی راہ میں اس دنیا سے
جانے والے تمام شہیدوں کو ہدیہ کرتا ہوں۔

فہرست

نمبر شمار	عناوین	صفحات
۱	عرض ناشر	۵
۱	عرض مترجم	۷
۲	عرض مولف	۱۰
۳	حضرت علیؑ کے بیس خصوصیات	۱۴
۴	سب سے پہلے مسلمان	۱۵
۵	رسولؐ کے ساتھ سب سے پہلے نماز پڑھنے والے	۲۲
۶	نبی اکرم ﷺ کے پہلے شاگرد	۲۶
۷	سب سے پہلے کاتب وحی	۲۸
۸	قرآن مجید کے سب سے پہلے مدون	۲۹
۹	نبی اکرم ﷺ کی سب سے پہلے بیعت	۳۵
۱۰	سب سے پہلے وحی کا خطاب	۳۷
۱۱	اسلام میں سب سے پہلے امام	۳۹
۱۲	سب سے پہلے امیر المومنینؑ	۴۰
۱۳	سب سے پہلے فداکار	۴۲
۱۴	راہِ خدا میں سب سے پہلے مجاہد	۴۶
۱۵	اسلام کے سب سے پہلے قاضی	۴۸
۱۶	اسلام کے پہلے پرچم دار	۵۰
۱۷	سب سے پہلے ہاشمی خلیفہ	۵۵
۱۸	اسلام کے سب سے پہلے مصنف	۵۶
۱۹	علمِ نحو کے بانی	۵۷
۲۰	علمِ کلام کے بانی و موسس	۶۲
۲۱	آئینِ حکومت کے سب سے پہلے موسس	۶۴
۲۲	سب سے پہلے بت شکن	۶۶
۲۳	سب سے پہلے خانہ خدا میں ولادت اور مسجد میں شہادت	۷۳
۲۴	حسن ختام	۷۴
۲۵	منالِج	۷۶

باسمہ تعالیٰ

عرض ناشر

الحمد لاهله والصلوة علی اهلها

ایک لاکھ تیس ہزار نو سو ننانوے انبیاء میں سے اگر حضرت خاتم الانبیاء ﷺ کو الگ کر لیا جائے تو دیگر تمام انبیاء کے خدمات و تعلیمات نامکمل نظر آئیں گے۔ اسی طرح حضرت خاتم الانبیاء ﷺ کے تبلیغی خدمات میں سے اگر بلا فصل جانشین رسول امیر المومنین حضرت علی علیہ السلام کی جانفشانیوں کا تذکرہ حذف کر دیا جائے تو پیغمبر اسلام ﷺ کے تبلیغات کی تصویر دھندلی نظر آنے لگتی ہے۔ بعینہ اگر بنت نبی حضرت فاطمہ زہرا سلام اللہ علیہا کے عملی تعلیمات کو نظر انداز کر دیا جائے تو مرد و خواتین کے لئے پیغمبر کے جو تعلیمات ہیں ان کا خاکہ مکمل ہوتا ہوا نظر نہیں آتا۔

امیر المومنین حضرت علی علیہ السلام بلا فصل پیغمبر کے تبلیغی مشن میں شب و روز شریک و ہمسر نظر آتے ہیں۔ لہذا یہ عقلی و منطقی بات ہے کہ ان کے بعد کے جتنے بھی افراد ہیں ان کا وہ درجہ ہو ہی نہیں سکتا جو امیر المومنین کا ہے۔ اس کتاب کے مولف حجتہ الاسلام والمسلمین الشیخ الدكتور عبد اللہ احمد الیوسف نے بیس بہترین دلائل عقلیہ و نقلیہ کے ذریعہ عالم ممکنات میں بعد پیغمبر حضرت علی علیہ السلام کی برتری اس طرح ثابت کی ہے کہ جس کو رد کیا ہی نہیں جاسکتا۔ ذی استعداد عالم دین حجتہ الاسلام مولانا مرزا

عسکری حسین صاحب نے سلیس اردو ترجمے کے ذریعہ اس مفید کتاب کو مفید تر بنا دیا ہے۔

ادارۃ اصلاح لکھنؤ نے اس کتابچے کی اشاعت کا شرف حاصل کیا ہے۔ اور امید ہے کہ اسی طرح توفیقات ایزدی اور حضرت خاتم الانبیاء ﷺ اور ان کی عمرت طاہرہ کی برکتوں کے زیر سایہ آئندہ بھی ان شاء اللہ تعالیٰ ادارے کا یہ اشاعتی سفر جاری و ساری رہے گا۔

فقط والسلام

سید محمد جابر جو راسی

نگران مابینامہ اصلاح

۱۵ شعبان المعظم ۱۴۴۲ھ

عرض مترجم

رسول اکرم ﷺ کے اصحاب و ساتھیوں میں حضرت علی ابن ابی طالب علیہ السلام کی شخصیت سب سے منفرد و نمایاں تھی۔ آپ آغوش و مکتب رسالت کے پروردہ تھے اور سیرت پیغمبر اکرم ﷺ کی عملی اور ظاہری تصویر کو آپ کے وجود میں دیکھا جاسکتا تھا۔ بچپن سے آپ رسول اکرم ﷺ کے ہمراہ رہے اور آنحضرتؐ نے اپنے ہی زبردان آپ کی پرورش کی ہے۔

وہ تمام اخلاق و فضائل اور احکام و عقائد جو رسول اکرم ﷺ تمام مسلمانوں کو سکھانے پر مامور تھے اور پوری عمر آپ ان کی تعلیم و تبلیغ کرتے رہے، حضرت علی علیہ السلام ہر علم و حکمت، ہر حکم و اخلاقی فضیلت میں تمام مسلمانوں میں پیش قدم اور ان سب سے آگے رہتے تھے۔ اور اس حقیقت کو شیعہ اور سنی تمام علماء نے مشترکہ و متفقہ طور اپنی کتابوں میں نقل کیا ہے۔

تاریخ و حدیث کے منابع و مآخذ کا اگر کوئی منصفانہ مطالعہ اور ان میں تحقیق کرے تو بلاشبہ و بلا تردید وہ اسی نتیجہ پر پہنچے گا اور ہر میدان میں حضرت علی علیہ السلام کو اول و تمام مسلمانوں پر مقدم اور ان سے افضل پائے گا۔

سردست کتابچہ اسی راہ کی ایک کاوش و کوشش ہے۔ یہ کتابچہ جس کا عنوان ہے ”حضرت علیؑ کی برتری کے بیس دلائل“۔ اس کا عربی نام ”عشرون منقبة في أسبقية الإمام علي (ع)“ اس کتابچہ کے اصل مولف ”حجة الاسلام والمسلمين الشيخ الدكتور عبد الله أحمد اليوسف“ ہیں۔ جو ایک باتقویٰ اور اخلاقی فضائل و کمالات سے آراستہ،

تاریخ و احادیث و تفاسیر میں عمیق نگاہ رکھنے والے فعال دانشور و عالم دین ہیں۔ موصوف کی پچاس سے زائد تالیفات و تصنیفات ہیں۔ بہت سی کتابیں مختلف زبانوں میں ترجمہ ہو کر شائع ہو چکی ہیں۔

موضوع کی اہمیت و جذاہیت کے پیش نظر بندہ حقیر نے اس کتابچہ کو مولف کی درخواست پر عربی سے اردو میں ترجمہ کیا ہے اور اس سے قبل بھی میں نے موصوف کی ایک کتاب ”امام سجادؑ اور انسانی تربیت“ کے عنوان سے ترجمہ کیا تھا، جو اسی ادارہ اصلاح لکھنؤ سے طباعت کے بعد نشر ہوئی تھی۔

گرچہ اس کتابچہ کا حجم و وسعت بہت زیادہ نہیں ہے لیکن اس کے مضامین بے حد دلچسپ و تحقیق شدہ اور اہم منابع و مآخذ سے حاصل کئے گئے ہیں، جس کی وجہ سے اس کتاب کی اہمیت مزید بڑھ جاتی ہے۔ مولف نے اس کتابچہ میں مولائے کائناتؑ کی ایسی بیس فضیلتیں تحریر فرمائی ہیں جن سے تمام مسلمانوں پر ان کی عظمت اور برتری ثابت ہوتی ہے۔ اور اس سلسلہ میں شیعہ اور اہل سنت کی معتبر کتابوں سے اپنی بات کو مستند کیا ہے۔

اس کتابچہ کے ترجمہ میں، میری کوشش رہی ہے کہ صرف الفاظ و عبارات ہی کو عربی سے اردو زبان میں نہ بدلوں، بلکہ ترجمہ میں محاوروں کا لحاظ کیا گیا ہے اور جوابات یا جملہ عربی میں کہا گیا ہے اور اردو کی محاوراتی زبان میں اس کا نہج مختلف ہے تو ترجمہ میں اردو محاورہ کا لحاظ کیا گیا ہے تاکہ قارئین کے لیے مفہوم واضح و نمایاں رہے۔ یہی وجہ ہے کہ بعض جگہوں پر بعض الفاظ کا حذف و اضافہ ہوا ہے۔ لیکن ان تمام مواقع پر مترجم کے مفہوم اور مطلب میں کوئی تصرف نہیں ہوا ہے۔

البتہ تمام تر کاوشوں اور محنتوں کے باوجود ابھی امکان ہے کہ میرے ناقص قلم سے

شاید کوئی چیز چھوٹ گئی ہو، لیکن حتی الامکان اطمینان کے لئے اس ترجمہ پر نظر ثانی کے لئے بندہ حقیر نے اتنا محترم حجتہ الاسلام والمسلمین جناب نور محمد ثاشی صاحب قبلہ قمی و نجفی کو زحمت دی تھی۔ ان کی اصلاح و ہدایت کے سبب آج یہ کتابچہ لائق نشر بنا۔ میں تہہ دل ان کی شفقت و زحماتوں کا شکر گزار اور بارگاہ خدا میں ان کی دائمی صحت و عافیت اور طول عمر کے لئے دعا گو ہوں۔

گرچہ قبل از نشر و طباعت، متعدد افراد کی نگاہوں سے یہ کتابچہ گزر چکا ہے لیکن پھر بھی ہم ”جائز الخطا“ ہیں اور اس بات کے امکان کی نفی نہیں کرتے ہیں کہ اس میں کمیاں باقی نہیں ہیں۔ اور بارگاہ خدا میں تہہ دل سے دعا گو ہیں کہ خدا مولف کے بعد مجھ حقیر سے بھی اس کاوش کو قبول فرمائے اور میرے اعمال نامہ میں اسے ذخیرہ دنیا و عقبی قرار دے اور مولف کتاب کو اور مجھ حقیر کو نیز وہ تمام لوگ جو اس کتابچہ کی نشر و طباعت میں حصہ دار بنے ہیں، ہم سب کو اس قول رسول ”اللہم وال من والاہ... وانصر من نصرہ...“ کا مصداق قرار دے۔ ”من تہی دتم و اوغنی است“

مرزا عسکری حسین

۵ / رجب المرجب، ۱۴۴۴ھ / ۲۷ جنوری، ۲۰۲۳

سالمیہ، کویت

عرض مؤلف

تاریخ و حدیث کی بے شمار کتابوں سے یہ بات ثابت ہے کہ حضرت علی علیہ السلام سب سے پہلے مسلمان ہیں اور اسلام میں سبقت، رسول اکرم ﷺ کی رسالت کے آغاز سے آنحضرت ﷺ پر ایمان، آپ کے پیچھے نماز کی ادائیگی اور تمام تلخ و شیریں حالات میں آنحضرتؐ کے ہمراہ ہونا، حضرت علی علیہ السلام کے اہم امتیازات میں سے ہے۔

مسلمانوں پر {امام علی علیہ السلام کی} برتری اور اسبقیت کا یہ پہلو قرآن کریم کی اس آیت سے واضح ہوتا ہے جس میں اللہ نے اسلام میں سبقت لینے والے انصار و مہاجرین کو برتر بتایا ہے۔ چنانچہ ارشاد ہوتا ہے: {وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ جَنَّاتٍ تَجْرِي تَحْتِهَا الْأَنْهَارُ خَالِدِينَ فِيهَا أَبَدًا ذَلِكَ الْفَوْزُ الْعَظِيمُ} (سورہ توبہ، آیت ۱۰۰)

اور مہاجرین و انصار میں سے سبقت کرنے والے اور جن لوگوں نے نیکی میں ان کا اتباع کیا ہے ان سب سے خدا راضی ہو گیا ہے اور یہ سب خدا سے راضی ہیں اور خدا نے ان کے لئے وہ باغات مہیا کئے ہیں جن کے نیچے نہریں جاری ہیں اور یہ ان میں ہمیشہ رہنے والے ہیں اور یہی بہت بڑی کامیابی ہے۔

اور چونکہ امام علیؑ رسول خداؐ پر سب سے پہلے ایمان لائے اور تمام تلخ و شیریں حالات میں آپؐ اسلام میں سب پر سبقت رکھتے تھے، لہذا آیت کی رو سے آپؐ تمام مسلمانوں پر برتری رکھتے ہیں۔

امام علی علیہ السلام کی سیرت کا مطالعہ اس بات کو ثابت کرتا ہے کہ آپؑ دین کے ہر میدان میں اول تھے۔ آپؑ سب سے پہلے ایمان لائے، سب سے پہلے رسول خدا ﷺ کے پیچھے نماز ادا کی، آپؑ اسلام میں سب سے پہلے امام ہیں، سب سے پہلے امیر المؤمنین کا لقب آپؑ کو ملا، سب سے پہلے قرآن مجید کی جمع آوری آپؑ نے کی اور آپؑ ہی نے سب سے پہلے علوم قرآن کو تدوین کیا۔ آپؑ رسول خدا ﷺ کے سب سے پہلے شاگرد تھے، آپؑ نے سب سے پہلے رسول خدا ﷺ کے ہاتھ پر بیعت کی اور ان کی نصرت کا اعلان کیا۔ آپؑ سب سے پہلے وحی کے کاتب ہیں، اور آپؑ ہی کی ولایت کو سب سے پہلے لوگوں پر فرض کیا گیا ہے۔ سب سے پہلے رسول خدا ﷺ پر آپؑ ہی نے اپنی جان فدا کی، راہ خدا میں سب سے پہلے جہاد آپؑ نے کیا، سب سے پہلے اسلام کا پرچم آپؑ نے اپنے ہاتھوں پر اٹھایا اور رسالت کے سب سے پہلے مبلغ بھی آپؑ ہی ہیں۔ آپؑ اسلام کے سب سے پہلے قاضی ہیں اور آپؑ پہلے وہ شخص ہیں، جن پر رسول خدا ﷺ نے کسی کو بھی حاکم نہیں بنایا۔ آپؑ بنی ہاشم کے پہلے خلیفہ ہیں اور سب سے پہلے حکومت اسلامی کا عالمی منشور آپؑ نے تیار کیا ہے۔ مسلمانوں میں سب سے پہلے مولف آپؑ ہیں۔ علم نحو کو آپؑ نے ایجاد کیا۔ اسلام میں علم کلام کی بنیاد سب سے پہلے آپؑ نے رکھی ہے۔ سب سے پہلے خانہ خدا میں آپؑ پیدا ہوئے اور شہادت بھی مسجد میں آپؑ سے قبل کسی کو میسر نہیں ہوئی۔ اسبقیت و اولیت کی یہ فہرست بہت طولانی ہے۔

یہی وجہ ہے کہ تمام علماء و دانشور اور تمام مورخین و متفکرین کا اس بات پر اتفاق ہے کہ امام علی علیہ السلام کی شخصیت سب میں منفرد اور بلامقاسہ ہے۔

رسول خدا ﷺ بارہا حضرت علی علیہ السلام کے فضائل و مناقب بیان کرتے تھے اور علماء و محدثین نے مستقل طور پر ایسی کتابیں لکھیں ہیں جن میں صرف حضرت علی علیہ السلام

کے فضائل و مناقب کا تذکرہ ہے۔ یہ تالیفات و تصنیفات کسی ایک مذہب یا مسلک کے ماننے والوں نے نہیں لکھی بلکہ مختلف فرق و مسالک کے دانشوروں نے مولائے کائناتؑ کے فضائل و مناقب میں کتابیں تالیف کی ہیں۔ جیسے نسائیؒ کی ”خصائص امیر المومنین“ ہے، خوارزمیؒ کی مناقب، اصفہانیؒ کی مناقب علی ابن ابی طالبؑ (ابن بکر احمد بن موسیٰ ابن مردویہ الاصفہانی)، ابن شہر آشوبؒ کی مناقب آل ابی طالب وغیرہ کہ یہ وہ کتابیں ہیں جو صرف مولائے کائناتؑ کے فضائل و مناقب پر یا زیادہ تر ان کے فضائل و مناقب پر مشتمل ہیں۔

اور ہر دور میں اللہ کے فضل و کرم سے ایسے علماء و دانشور گزرے ہیں جنہوں نے حضرت علی علیہ السلام کے فضائل و مناقب پر کتابیں اور رسالے تالیف کئے اور لوگوں تک پہنچائے ہیں، باوجودیکہ ان علماء و دانشوروں کو مولائے کائناتؑ کے فضائل و مناقب نشر کرنے کے جرم میں بے شمار اذیتوں اور مشکلات کا سامنا کرنا پڑا ہے، بلکہ ان میں سے بعض تو اس راہ میں شہید بھی ہوئے ہیں۔

البتہ دشمنان علی علیہ السلام تمام کوششوں کے باوجود بھی ان کے فضائل اور خوبیوں کو چھپانہ سکے، زمانہ گزرتا گیا اور دن بدن آپ کے فضائل نمایاں ہوتے گئے، جیسا کہ ابن ابی الحدید کہتے ہیں: میں اس انسان کی فضیلت میں کیا کہوں، جس کے دشمنوں نے بھی فضائل کا اعتراف کیا، اور ان سے انکار فضائل و مناقب نہیں ہو سکا اور نہ ہی وہ چھپا سکے میں اس شخص کے بارے میں کیا کہوں کہ جس کے در پر فضیلتیں سجدہ ریز ہوں، جس کی فضیلت کے اعتراف میں مختلف مذاہب کے ماننے والے بھی متحد ہیں اور ہر فرقے کا شخص اس کی ذات میں جذب ہے، وہ فضیلتوں کا سردار اور منتقبتوں کا سرچشمہ ہے۔

(شرح نہج البلاغہ، ابن ابی الحدید، ج ۱، ص ۳۵)

حضرت علی علیہ السلام کی برتری میں ہیں دلائل

جو فضائل و مناقب حضرت علی علیہ السلام کے سلسلہ میں وارد ہوئے ہیں، ایسے فضائل و مناقب اصحاب رسول اکرم ﷺ میں کسی کے نہیں ہیں۔ یہ وہ تابندہ حقیقت ہے جس کا تمام محدثین اور دانشوروں نے اعتراف کیا ہے اور ان مناقب و فضائل کو متعدد اور صحیح اسناد کے ساتھ روایت کیا ہے۔

کتاب حاضر میں حضرت علی علیہ السلام کے بیس {۲۰} ایسے فضائل و خصوصیات کو بیان کیا گیا ہے، جو ان سے قبل کسی میں نہیں تھے اور وہ فضائل آپؐ ہی کے وجود میں سب سے پہلے نمایاں ہوئے ہیں۔ جن سے یہ عیاں ہوتا ہے کہ آپؐ قافلہ اسلام کی مختلف مراحل میں رہبری و قیادت میں دیگر تمام مسلمانوں پر برتری رکھتے ہیں۔

ہم نے اس کتابچہ میں مولائے کائناتؑ کے فضائل و مناقب سے نوجوانوں اور جدید نسل کو آشنا کرانے کے لئے آسان و سلیس زبان میں ان فضائل کو ذکر کیا ہے جو فریقین کی کتب احادیث میں موجود ہیں اور مولائے کائناتؑ کی تمام مسلمانوں پر برتری کو ثابت کرتے ہیں۔

بارگاہِ خدا میں دعا ہے کہ وہ اس کتابچہ کو میرے اعمال نامہ کی زینت بنائے {يَوْهَ لَا يَنْفَعُ مَالٌ وَلَا بَنُونَ * إِلَّا مَنْ أَتَى اللَّهَ بِقَلْبٍ سَلِيمٍ} (سورہ الشعراء/ ۸۸-۸۹) اور وہ دن کہ جس میں مال و اولاد کوئی بھی کام نہیں آئے گا، سوائے یہ کہ انسان قلب سلیم کے ساتھ بارگاہِ خدا میں جائے، میرے نوشتہ کو میرا زادِ آخرت بنائے۔ بے شک اللہ تبارک و تعالیٰ ہی، امیدوں کی انتہا اور رحمت و فیض و جود و عطا کا مرکز ہے۔

اللہ المستعان

عبداللہ احمد الیوسف

سہ شنبہ ۲۵ ربیع الثانی ۱۴۳۵ھ، ۲۵ فروری، ۲۰۱۴

باسمہ تعالیٰ

حضرت علی علیہ السلام کے بیس خصوصیات:

۱۔ سب سے پہلے مسلمان:

تمام نامور و معروف مورخین اس بات پر متفق ہیں کہ حضرت علی علیہ السلام سب سے پہلے مسلمان ہیں اور آپ سے پہلے کوئی بھی مسلمان نہیں ہوا تھا۔ اس مطلب پر خود امام علی علیہ السلام تاکید کرتے ہوئے فرماتے ہیں: ”خدا یا میں سب سے پہلے تیری بارگاہ میں سجدہ ریز ہوا، میں نے حق کو سنا اور سب سے پہلے اس کی آواز پر لبیک کہا ہے۔“

(بحار الأنوار، العلامة المجلسي، ج 34 ص 111). (أنا أول من أسلم، وأول من صلي

مع رسول الله ﷺ)

ابن مردويه حضرت علی علیہ السلام سے روایت کرتے ہیں: ”میں سب سے پہلا مسلمان ہوں اور سب سے پہلے رسول اکرم ﷺ کے پیچھے میں نے نماز ادا کی ہے۔“
(مناقب علی بن ابی طالب، ابن مردويه الاصفهانی، ص 47، رقم 1). ((أنا أول من أسلم، وأول من صلي مع رسول الله ﷺ)

ابن ہشام سیرت نبویہ میں نقل کرتے ہیں: حضرت علی بن طالبؓ پر خدا کی خاص عنایتوں میں سے ایک خاص عنایت اور خدا کے ان پر فضل و کرم میں سے ایک یہ رہا ہے کہ قریش کو شدید بحران کا شکار ہونا پڑا حضرت ابوطالبؓ کثیر العیال تھے۔ رسول اللہ ﷺ اپنے چچا جناب عباس {جن کے مالی حالات اچھے تھے} کے پاس آئے اور کہا: قحط سے لوگوں کے حالات خراب ہیں اور آپ کے بھائی ابوطالبؓ کثیر العیال ہیں، ہم مل کر ان کے بوجھ کو ہلکا کر سکتے ہیں، چنانچہ ان کے ایک بیٹے کو آپ اور ایک کو میں گود لیتا ہوں {تاکہ اس طرح ان پر سے عیال کا بوجھ کم ہو جائے}، جناب عباس نے فرمایا: ہاں ایسا ہی ہے۔

جناب عباس رسول اللہ ﷺ کے ہمراہ جناب ابوطالب کے پاس آئے اور جناب

عباس و رسول اللہ ﷺ نے جناب ابوطالب سے کہا: آپ کیا کہتے ہیں؟ ہم آپ پر سے آپ کے عیال کا بوجھ کچھ کم کرنا چاہتے ہیں، یہاں تک کہ لوگوں پر سے ان حالات کا بادل چھٹ جائے۔

جناب ابوطالبؓ نے فرمایا: عقیل کے سوا آپ لوگ جسے بھی اختیار کریں میں تیار ہوں۔ چنانچہ رسول اکرم ﷺ نے حضرت علی علیہ السلام کو اور جناب عباس نے جناب جعفر کا انتخاب کیا۔ اور تب سے، حضرت علی علیہ السلام ہمیشہ رسول اللہ ﷺ کے ساتھ رہے۔ بعثت کے بعد آپؐ پر ایمان لائے، ان کی رسالت کی تصدیق کی اور ہمیشہ آنحضرت ﷺ کے نقش قدم پر چلتے رہے۔

(السيرة النبوية، ابن هشام، المكتبة العصرية، بيروت، طبع عام 1423ھ-2002م، ج 1، ص 184-185۔ وقال ابن هشام في السيرة النبوية: ((وكان من نعمة الله على علي بن أبي طالب وحماء صنع الله له وأراد به من الخير، أن قريباً أصابتهم أزمة شديدة، وكان أبو طالب ذا عيال كثير، فقال رسول الله (ص) للعباس عمه، وكان من أيسر بني هاشم: يا عباس إن أخاك أبا طالب كثير العيال، وقد أصاب الناس ما ترى من هذه الأزمة، فانطلق بنا إليه فلنخفف عنه من عياله، أخذ من بنيہ رجلاً وتأخذ أنت رجلاً فنكفهما عنه، فقال العباس: نعم، فانطلقا حتى أتيا أبا طالب، فقالا له: إنا نريد أن نخفف من عيالك حتى ينكشف عن الناس ما هم فيه، فقال لهما أبو طالب: إذا تركتما لي عقيلاً فاصنعا ما شئتما، فأخذ رسول الله (ص) علياً فضمه إليه، وأخذ العباس جعفرأ فضمه إليه، فلم يزل علي مع رسول الله (ص) حتى بعثه الله تبارك وتعالى نبياً، فاتبعه علي وآمن به وصدقہ۔

نسائی اپنی کتاب خصائص میں زید بن ارقم سے روایت کرتے ہیں: رسول اکرم

علیؑ پر سب سے پہلے ایمان علی بن ابی طالب لائے ہیں۔

(خصائص أمیر المؤمنین علی بن أبی طالب، النسائی، ص 20، رقم 3 و 4.

((أول من أسلم مع رسول الله (ص) علی بن أبی طالب))

محدثین کی اکثریت یہ کہتی ہے کہ رسول اللہ ﷺ پر سب سے پہلے حضرت علی علیہ السلام ایمان لائے اور آپ کے نقش قدم پر چلتے رہے۔ اس قول کی مخالفت کرنے والے محدثین بھی بہت کم ہیں۔ اس سلسلہ میں حضرت علی علیہ السلام خود فرماتے ہیں: میں صدیق اکبر ہوں، میں فاروق اول ہوں، لوگوں سے قبل میں مسلمان ہوا اور سب سے پہلے میں نے نماز ادا کی ہے۔

کتب احادیث کے مطالعہ سے یہ حقیقت بالکل واضح ہو جاتی ہے۔ واقدی اور ابن جریر طبری جیسے بزرگ علماء کا یہی نظریہ ہے اور صاحب "الاستیعاب" (ابو عمرو یوسف بن عبد اللہ النعمری المعروف بابن عبد البر) نے بھی اسی نظریہ کی تائید کی ہے۔ ابن اثیر "اسد الغابہ" میں نقل کرتے ہیں کہ اکثر علماء کے مطابق حضرت علی علیہ السلام سب سے پہلے مسلمان ہیں۔

(وفی أسد الغابہ: هو أول الناس إسلاماً فی قول کثیر من العلماء)

ابن عبد البر "الاستیعاب" میں لکھتے ہیں کہ جناب سلمان، ابوذر، مقداد، خباب، جابر، ابی سعید خدری اور زید بن ارقم سے روایت ہے کہ حضرت علی علیہ السلام سب سے پہلے مسلمان ہیں اور تمام صحابہ نے حضرت علیؑ کو دوسرے مسلمانوں پر برتری دی ہے۔

ابن اسحاق کہتے ہیں: مردوں میں سب سے پہلے اللہ {کی وحدانیت} اور اس کے رسول {کی رسالت} کی گواہی حضرت علی بن ابی طالبؑ نے دی ہے۔

ابن شہاب کے مطابق جناب خدیجہ کے بعد مردوں میں سب سے پہلے حضرت علیؑ

ایمان لائے ہیں۔ البتہ اس بات پر سب اتفاق رکھتے ہیں کہ جناب خدیجہ سب سے پہلی مسلمان ہیں۔ ابن شہاب نے جناب ابن عباس سے روایت کی ہے کہ حضرت علیؑ میں چار خوبیاں ایسی ہیں، جو ان کے سوا کسی میں نہیں تھیں:

”عرب و عجم میں سب پہلے رسول اللہ ﷺ کے پیچھے علی علیہ السلام نے نماز ادا کی، حضرت علی علیہ السلام ہر جنگ میں رسول اللہ ﷺ کے پرچم دار تھے، جب سارے مسلمان رسول اللہ ﷺ کو اکیلا چھوڑ کر بھاگ گئے تھے اس وقت، حضرت علیؑ نے صبر و استقامت کے ساتھ رسول خدا ﷺ کی جان بچائی اور رسول اکرم ﷺ کو غسل و کفن اور ان کی تدفین بھی حضرت علی علیہ السلام نے کی ہے۔“

ابن اسحاق جناب سلمانؓ کی زبانی، رسول اکرم ﷺ سے روایت کرتے ہیں کہ روز محشر سب سے پہلے خوض کوثر پر میری ملاقات اس امت کے پہلے مسلمان، علی ابن ابی طالبؑ سے ہوگی۔ اس روایت کو جناب سلمانؓ سے حاکم نے مستدرک میں بھی نقل کیا ہے۔ اور صاحب ”الاستیعاب“ ابن عباس سے روایت کرتے ہیں: جناب خدیجہ کے بعد سب سے پہلے رسول اکرم ﷺ کے پیچھے حضرت علی ابن ابی طالبؑ نے نماز ادا کی۔ اور اسی کتاب میں ابن عباس سے روایت ہے کہ لوگوں میں جناب خدیجہ کے بعد سب سے پہلے رسول اللہ ﷺ پر ایمان لانے والے جناب علی ابن ابی طالبؑ ہیں۔

ابو عمرو ابن عبد البر کہتے ہیں: حدیث کی سند بالکل معتبر اور صحیح ہے لہذا اس کے راویوں میں طعن کی گنجائش نہیں ہے۔ ابن شہاب، عبد اللہ بن محمد بن عقیل، قتادہ اور ابن اسحاق کہتے ہیں: مردوں میں سب سے پہلے ایمان لانے والے حضرت علیؑ ہیں۔ محدثین کا اتفاق ہے کہ اللہ اور اس کے رسولؐ پر سب سے پہلے جناب خدیجہ، ایمان لائیں اور ان کے

حضرت علی علیہ السلام کی برتری میں ہیں دلائل

بعد حضرت علیؑ ہیں۔ ابن عبد البر کہتے ہیں، یہ روایت ابی رافع سے بھی نقل ہوئی ہے۔ اور ابی رافع کی سند سے، ابن عبد البر نقل کرتے ہیں کہ محمد بن کعب القرظی سے سوال کیا گیا کہ سب سے پہلے حضرت علیؑ اسلام لائے یا ابو بکر؟ وہ بولے: سبحان اللہ! عجیب بات ہے، بے شک! علیؑ کا اسلام مقدم ہے اور لوگوں کے شک و شبہ کی وجہ یہ ہے کہ حضرت علیؑ نے اپنا ایمان پوشیدہ رکھا۔ اور بلاشبہ ہمارے نزدیک علیؑ ہی، پہلے مسلمان ہیں۔

ابن عبد البر نے قتادہ اور حسن سے روایت کی ہے کہ سب سے پہلے مسلمان حضرت علیؑ ہیں۔ ابن اسحاق کہتے ہیں کہ مردوں میں اللہ و رسولؐ پر سب سے پہلے حضرت علیؑ ایمان لائے ہیں۔ نیز قتادہ، حسن اور دیگر محدثین سے وہ نقل کرتے ہیں کہ جناب خدیجہ کے بعد سب سے پہلے ایمان لانے والے حضرت علیؑ ہیں۔ اور ابن عباس سے روایت کرتے ہیں سب سے پہلے مسلمان حضرت علیؑ ہیں۔

ابن عبد البر، مسلم ملائی سے انس بن مالک کی روایت نقل کرتے ہیں کہ رسول اللہ ﷺ دو شنبہ {پیر} کو مبعوث ہوئے اور سہ شنبہ {منگل} کو حضرت علیؑ نے ان کے پیچھے نماز ادا کی ہے۔ حاکم، مستدرک میں عبد اللہ بن بریدہ اور وہ اپنے والد سے نقل کرتے ہیں کہ دو شنبہ کو رسول اللہ ﷺ پر وحی نازل ہوئی اور سہ شنبہ کو حضرت علیؑ نے ان کے پیچھے نماز ادا کی ہے۔ نیز حاکم انس سے روایت کرتے ہیں کہ دو شنبہ کو رسول ﷺ کو نبوت ملی اور سہ شنبہ کو علیؑ نے اسلام کی گواہی دی ہے۔

نسائی اپنی خصائص میں متعدد اسناد سے زید بن ارقم سے روایت کرتے ہیں کہ رسول اللہ ﷺ کے پیچھے سب پہلے حضرت علی ابن ابی طالبؑ نے نماز ادا کی ہے۔ زید بن ارقم کی دوسری روایت میں کہتے ہیں کہ سب سے پہلے مسلمان حضرت علی ابن ابی طالبؑ ہیں۔ حاکم

نیشاپوری نے مستدرک میں زید بن ارقم کی روایت کی تصحیح کرتے ہوئے نقل کیا ہے کہ حضرت علی ابن ابی طالبؑ سب سے پہلے مسلمان ہیں۔ ذہبی نے تلخیص مستدرک میں اور ابن عبد البر نے الاستیعاب میں اس روایت کو صحیح بتایا ہے۔

(أعیان الشیعة، السید محسن الأمین، ج 2، ص 25-26.)

محمد بن اسحاق سے روایت ہے کہ مردوں میں سب سے پہلے اللہ کے نبیؐ پر ایمان لانے والے، ان کے پیچھے نماز ادا کرنے والے اور اللہ کے دین کو مکمل قبول کرنے والے حضرت علی ابن ابی طالبؑ ہیں جبکہ اس وقت آپ صرف دس برس کے تھے اور حضرت علی ابن ابی طالبؑ پر اللہ کی یہ نعمت تھی کہ وہ اسلام سے قبل بھی رسول اکرم ﷺ کی آغوش مبارک میں پرورش پا رہے تھے۔

(المناقب، الموفق الخوارزمی، مؤسسة النشر الإسلامی، قم، الطبعة الخامسة 1425ھ، ص 51، رقم 13.)

ابن اسحاق کہتے ہیں: حضرت علیؑ جس وقت اسلام لائے، ان کی عمر بیس سال کی تھی۔
(البدء والتاریخ، أحمد بن سهل البلخی، دار صادر، بیروت، الطبعة الأولى 1431ھ-2010م، ص 372)

ابن کثیر اپنے اسناد سے نقل کرتے ہیں: حضرت علیؑ سب سے پہلے مسلمان تھے اور اس وقت ان کی عمر صرف نو سال کی تھی۔

(البدایة والنهاية، ابن کثیر، ج 3، ص 285.)

ابن عباس کہتے ہیں: نبی اکرم ﷺ کے ہمراہ سب سے پہلے اسلام قبول کرنے والے علیؑ ہیں۔ (الكامل فی التاریخ، ابن الأثیر، ج 1، ص 582.)

ابن اثیر اسد الغابۃ میں متعدد اسناد سے ابن عباس اور زید بن ارقم سے نقل کرتے

ہیں کہ سب سے پہلے مسلمان حضرت علیؑ ہیں۔

(أسد الغابة، ابن الأثير، ج 4، ص 17.)

اور ابی بن ارقم سے روایت ہے کہ رسول اللہ ﷺ پر سب سے پہلے ایمان لانے والے علی بن ابی طالبؑ ہیں۔

(تاریخ الطبری، ابن جدید الطبری، ج 1، ص 537)

قاضی مغربی کہتے ہیں: علی علیہ السلام اللہ اور اس کے رسول ﷺ پر اس وقت ایمان لائے جبکہ لوگ مشرک تھے، اللہ کے نبی ﷺ کی انہوں نے اس وقت تصدیق کی کہ جب لوگ انہیں جھٹلا رہے تھے۔ علیؑ سب سے پہلے مومن اور اسلام میں سب پر سبقت رکھتے ہیں، وہ مقربین اور صدیقین میں سے تھے اور یہ انہیں کا حق ہے کہ انہیں ان دو ناموں ”مقرب و صدیق“ سے پکارا جائے۔ اور یہی وجہ ہے کہ کہا جاتا ہے کہ قرآن کی جس آیت میں ”اے صاحبان ایمان“ آیا ہے اس کے اولین مصداق علیؑ ہیں۔

(المناقب والمثالب، القاضی المغربي، ص 206)

تاریخ، سیرت اور حدیث کی تمام بڑی کتابوں میں یہ درج ہے کہ امام علیؑ سب سے پہلے مسلمان ہیں اور اس شرف میں کوئی بھی ان پر سبقت نہیں رکھتا اور سوائے انگشت شمار مورخین کے کسی نے بھی اس حقیقت کا انکار نہیں کیا ہے۔

۲۔ رسول اللہ ﷺ کے ساتھ سب سے پہلے نماز پڑھنے والے

امام علی علیہ السلام کے فضائل اور دوسروں پر ان کی برتری کی دوسری دلیل یہ ہے کہ آپؐ نے سب سے پہلے رسول اللہ ﷺ کے پیچھے نماز ادا کی ہے اور یہ بات متواتر روایات سے ثابت ہے۔ منجملہ:

نسائی اپنے اسناد سے حبۃ العری سے نقل کرتے ہیں کہ میں نے حضرت علیؑ کو کہتے سنا ہے: سب سے پہلے رسول اللہ ﷺ کے پیچھے میں نے نماز ادا کی ہے۔

(خصائص أمیر المؤمنین علی بن أبی طالب، النسائی، المكتبة العصرية، طبع عام 1424ھ-2003م، ص20)۔

زید بن ارقم سے روایت ہے کہ رسول اللہؐ کے پیچھے سب سے پہلے نماز ادا کرنے والے حضرت علیؑ ہیں۔

(خصائص أمیر المؤمنین علی بن أبی طالب، النسائی، المكتبة العصرية، طبع عام 1424ھ-2003م، ص20)۔

عمرو بن مرہ کہتے ہیں میں نے ابو حمزہ کو کہتے سنا ہے کہ میں نے زید بن ارقم سے سنا ہے کہ رسول اللہ ﷺ کے پیچھے نماز ادا کرنے والے سب سے پہلے مرد حضرت علیؑ ہیں۔

(تاریخ الطبری، ابن جریر الطبری، ج1، ص537)۔

عباد بن عبد اللہ کہتے ہیں میں حضرت علیؑ کو کہتے سنا ہے کہ ”میں اللہ کا بندہ ہوں، اس کے رسول ﷺ کا بھائی ہوں، میں ہی صدیق اکبر ہوں، میرے بعد اس لقب کو خود سے منسوب کرنے والا جھوٹا اور افترا پرداز ہوگا، اور لوگوں سے سات سال قبل سے میں نے رسول اللہ ﷺ کے ساتھ نماز ادا کی ہے۔

حضرت علی علیہ السلام کی برتری میں ہیں دلائل

(تاریخ الطبری، ج 2، ص 537، والکامل فی التاریخ، ابن الأثیر، ج 1، ص 582).
ابن مردویہ جبہ بن جوین سے نقل کرتے ہیں کہ حضرت علیؑ نے فرمایا ہے: رسول
اللہ ﷺ کے ساتھ میں نے سات سال تک اللہ کی عبادت کی جبکہ اس امت میں اس وقت
کوئی بھی اللہ کی عبادت نہیں کرتا تھا۔ (مناقب علی بن ابی طالب، الأصفہانی،
ص 48، رقم 4).

ابن عباس کہتے ہیں: رسول اللہ ﷺ کے ساتھ سب سے پہلے نماز ادا کرنے والے
حضرت علیؑ ہیں اور جابر ابن عبد اللہ کہتے ہیں: رسول اللہ ﷺ دو شنبہ کو مبعوث بہ رسالت
ہوئے اور سہ شنبہ کو علیؑ نے ان کے پیچھے نماز ادا کی ہے۔

(الکامل فی التاریخ، ج 1، ص 582).

”الاستیعاب“ میں ہے کہ حضرت علیؑ نے اتنے سال تک رسول اللہ ﷺ کے ساتھ میں نماز ادا کی اور اس وقت جناب خدیجہ کے علاوہ رسول خدا
ﷺ کے ہمراہ کوئی بھی نماز ادا کرنے والا نہیں تھا۔

اور ”الاستیعاب“ میں جتہ بن جوین کی حضرت علیؑ کی روایت ہے۔ آپؑ فرماتے
ہیں: اس امت میں مجھ سے قبل اللہ کی عبادت کرنے والا کوئی بھی نہیں ہے، میں نے
پانچ یا سات سال تک اس طرح اللہ کی عبادت کی ہے جبکہ کوئی بھی اس کی عبادت کرنے
والا نہیں تھا، نیز اسی اسناد سے ابویوب انصاری سے روایت ہے کہ رسول اکرم ﷺ نے
فرمایا: سات سال تک فرشتوں نے مجھ پر اور علیؑ پر درود و سلام بھیجا ہے، کیونکہ اس دوران
مردوں میں علیؑ کے سوا کوئی بھی میرے ساتھ نماز ادا نہیں کرتا تھا۔

خصائص میں نسائی اپنے اسناد سے حضرت علیؑ سے روایت کرتے ہیں: میں لوگوں
سے سات سال قبل ایمان لایا، نیز اپنے اسناد سے حضرت علیؑ سے وہ روایت کرتے ہیں:

رسول اللہ ﷺ کے بعد اس امت میں مجھ سے قبل کسی نے بھی اللہ کی عبادت نہیں کی ہے، میں نے نو سال اللہ کی عبادت اس وقت کی ہے جب اس امت میں سے کوئی بھی اللہ کی عبادت کرنے والا نہیں تھا۔ خصائص کے دیگر نسخوں میں بھی نو سال ہیں، لیکن شاید لفظ میں تصحیف ہوئی ہے، اصل سات سال ہیں۔

(أعيان الشيعة، السيد محسن الأمين، ج 2، ص 26)

حاکم مستدرک میں اپنی سند سے عباد بن عبد اللہ اسدی سے اور وہ حضرت علیؑ سے روایت کرتے ہیں کہ: میں اللہ کا بندہ ہوں، میں اللہ کے رسول کا بھائی ہوں، میں صدیق اکبر ہوں، میرے بعد اس لقب کو اپنانے والا کذاب ہوگا، اور لوگوں سے قبل سات سال تک میں نے رسول اللہ ﷺ کے ساتھ نماز ادا کی جبکہ اس امت میں کوئی بھی اللہ کی عبادت کرنے والا نہیں تھا۔

(أعيان الشيعة، السيد محسن الأمين، ج 2، ص 26)

حاکم، جۃ العرفی سے روایت کرتے ہیں کہ میں حضرت علیؑ کو کہتے سنا ہے کہ: میں نے پانچ سال تک اس وقت اللہ کی عبادت کی جبکہ اس امت کا کوئی بھی اللہ کی عبادت کرنے والا نہیں تھا۔ جۃ العرفی کی اسناد سے حاکم کی روایت ہے وہ کہتے ہیں میں نے حضرت علیؑ کو کہتے سنا ہے کہ: میں نے سب سے پہلے رسول اللہ ﷺ کے ساتھ نماز ادا کی ہے اور حافظ نسائی نے بھی خصائص میں جۃ العرفی سے اس روایت کو نقل کیا ہے۔

(أعيان الشيعة، السيد محسن الأمين، ج 2، ص 25)

ابن عباس سے روایت ہے کہ: رسول اللہ ﷺ فرماتے ہیں کہ فرشتوں نے مجھ پر اور علیؑ پر سات سال تک درود بھیجا ہے، وجہ پوچھی گئی تو آپؐ نے فرمایا: کیونکہ مردوں میں علیؑ کے علاوہ میرے ساتھ کوئی بھی نہ تھا۔

مناقب خوارزمی میں بھی روایت ہے کہ رسول اللہ ﷺ فرماتے ہیں: سات سال تک فرشتوں نے مجھ پر اور علیؑ پر درود بھیجا ہے اور وہ اس لئے روئے زمین پر سے آسمان تک میرے اور علیؑ کے سوا ”لا الہ الا اللہ“ کی گواہی کی صدا بلند کرنے والا کوئی نہ تھا۔ طبری نے بھی اپنے خصائص میں اس روایت کو نقل کیا ہے۔

(بحار الأنوار، العلامة المجلسی، ج 38، ص 239.)

مذکورہ احادیث و روایات سے واضح ہو جاتا ہے کہ رسول اللہ ﷺ کے پیچھے سب سے پہلے نماز ادا کرنے والے حضرت علیؑ ہیں اور تمام مسلمانوں سے سات سال قبل آپؐ نے نماز ادا کی ہے، کیونکہ نماز، شب معراج فرض ہوئی ہے اور معراج ہجرت کے تین سال قبل تھی اور {علنی} بعثت کے بعد نبی اکرم ﷺ نے صرف دس سال مکہ میں قیام کیا ہے اور اس دوران حضرت علیؑ رسول اکرم ﷺ کے ہمراہ غار حراء یا شعب میں جایا کرتے تھے اور اس طرح سات سال دونوں نے اللہ کی عبادت کی یہاں تک کہ نماز کا فریضہ نازل ہوا۔

۳۔ نبی اکرم ﷺ کے پہلے شاگرد

حضرت امام علی علیہ السلام کی نشوونما آغوش رسول اکرم ﷺ میں ہوئی اور آپؐ نے آنحضرتؐ سے اس عرصہ میں بے شمار فیض حاصل کیا ہے اور آنحضرتؐ نے ہی آپؐ کو معرفت، علم و اخلاق اور سلوک و دانش سے مال مال کیا ہے۔ آپؐ نے آغوش رسالت میں پرورش پائی ہے۔ لہذا یہ کہنا درست ہوگا کہ حضرت علی علیہ السلام رسول اکرم ﷺ کے سب سے پہلے شاگرد ہیں۔

قاضی مغربی کہتے ہیں: رسول اکرم ﷺ جب بڑے ہوئے اور کمال و رشد کے سن پر پہنچ گئے تو حضرت علیؑ کو جناب ابوطالبؓ سے لے لیا، تاکہ اس طرح جناب ابوطالبؓ کو ان کے احسانات کا بدلہ ادا کر سکیں جو آپؐ نے بچپن میں رسول اکرم ﷺ کی پرورش اور کفالت میں ان کے ساتھ کیے تھے۔ لہذا جناب رسول اکرم ﷺ نے حضرت علیؑ کی تربیت و پرورش کی، انہیں بچپن سے پال پوس کر بڑا کیا اور تربیت میں ایک شفیق باپ و مہربان بھائی کا کردار نبھایا اور اس طرح امام علیؑ آغوش رسول اکرم ﷺ میں تربیت پاتے رہے اور آنحضرتؐ کے آداب و اخلاق سیکھتے رہے اور ایک لمحہ کے لئے بھی نہ غیر خدا کے آگے سجدہ کیا اور نہ ہی خدا کا کوئی شریک مانا۔ (المناقب و المثالب، القاضی المغربي، ص 206)۔

حضرت علیؑ نے اس نمایاں حقیقت کی طرف خطبہ قاصعہ میں اشارہ فرمایا ہے؛ چنانچہ آپؐ فرماتے ہیں:

میں آنحضرتؐ کے ساتھ اسی طرح رہتا تھا جس طرح اونٹنی کا بچہ اپنی ماں کے ہمراہ ہوتا ہے۔ آپؐ ہر روز مجھے اخلاق کا ایک باب سکھاتے تھے اور مجھے اس پر عمل کا حکم دیتے تھے۔ وہ ہر سال غار میں عبادت کرتے تھے اور انہیں میرے سوا کوئی بھی وہاں

حضرت علی علیہ السلام کی برتری میں ہیں دلائل

نہیں دیکھتا تھا۔ رسول اللہ ﷺ جناب خدیجہ اور میرے سوا قریش میں کوئی ایک بھی [اللہ کی عبادت کرنے والا نہیں تھا] اور اس وقت میں نور رسالت کو دیکھتا تھا، عطر نبوت کو سونگھتا تھا۔ جب پہلی بار آنحضرت ﷺ پر وحی ہوئی تو میں نے شیطان کی چیخ کو سنا، رسول اکرم ﷺ سے میں نے دریافت کیا: اے اللہ کے نبی یہ چیخ کس کی ہے؟ تو آنحضرت نے فرمایا: یہ شیطان کی چیخ ہے۔ وہ اپنی عبادت سے مایوس ہو چکا ہے۔ اے علیؑ آپ بھی وہ سنتے ہیں جو میں سنتا ہوں اور وہ دیکھتے ہیں جو میں دیکھتا ہوں، بس فرق یہ ہے کہ آپ نبی نہیں ہیں، بلکہ آپ میرے وزیر و جانشین ہیں اور آپ خیر پر ہیں۔

(نہج البلاغہ، ج 1، ص 442، رقم الخطبہ 192.)

امام علی علیہ السلام ہر جگہ اپنے استاد نبی اکرم ﷺ کے ساتھ رہتے تھے۔ گھر میں مسجد میں، وادیوں میں صحراؤں میں اور جنگوں میں۔

حضرت علیؑ ہر روز صبح و شام رسول اکرم ﷺ کی خدمت میں آتے تھے اور آنحضرتؐ سے کسب علوم و معارف کیا کرتے تھے۔ آپؐ فرماتے ہیں: رسول اکرم ﷺ نے مجھے علم کے ایک ہزار باب سکھائے اور ہر باب سے علم کے ہزار باب کھلتے تھے (شرح الأخبار، القاضی النعمان المغربي، ج 2، ص 308، رقم 629)۔ اسی طرح کی دوسری حدیث میں آپؐ نے فرمایا ہے: رسول اللہ ﷺ نے مجھے علم کے ہزار باب کی تعلیم دی اور میں ہر باب علم سے ہزار باب کھولتا تھا۔ (بحار الانوار، ج 69، ص 183.)

امام علی علیہ السلام رسول اکرم ﷺ کے شاگرد، آپؐ کے علوم و معارف کے خازن اور اسرار نبوت کے راز دار تھے۔ چنانچہ رسول اکرم ﷺ فرماتے ہیں: میں شہر علم ہوں اور علیؑ اس کا دروازہ ہیں، جو کوئی بھی شہر علم سے فیض یاب ہونا چاہتا ہے اسے اس کے دروازہ سے ہی آنا ہوگا۔ (تحف العقول، ابن شعبہ الحرانی، ص 317.)

دوسری روایت میں فرماتے ہیں: میں شہر علم ہوں اور علیؑ اس کا دروازہ ہیں اور شہر میں دروازہ سے ہی داخل ہوا جاتا ہے۔ (التوحید، الشیخ الصدوق، ص 307.)

۴۔ سب سے پہلے کاتب وحی

کتنے لوگ کاتب وحی تھے؟ اس سلسلہ میں مورخین کی رائے مختلف ہے کیونکہ بعض مورخین نے کاتبان وحی اور رسول اکرم ﷺ کے دیگر امور کے کاتبوں کے درمیان اشتباہ کیا ہے۔ لیکن ان تمام اختلاف میں اس بات پر سب متفق ہیں کہ حضرت علی علیہ السلام وحی کے سب سے پہلے کاتب ہیں۔ رسول اکرم ﷺ پر رات ہو یا دن، جس وقت بھی وحی نازل ہوتی تھی، جناب رسول خدا ﷺ سب سے پہلے حضرت علیؑ کو اس کی خبر دیتے تھے۔

اس سلسلہ میں حضرت علی علیہ السلام فرماتے ہیں:

مجھے قرآن کے ناخ و منوخ، محکم و متشابہ، آیات کافصال و وصال اور اس کے حروف و معانی کا علم ہے۔ قسم خدا کی رسول اکرم ﷺ پر نازل ہونے والے ہر حرف کا مجھے علم ہے، وہ کس کے بارے میں نازل ہوا، کس دن نازل ہوا، کس جگہ نازل ہوا؟۔ وائے ہوان پر، کیا ان لوگوں نے یہ آیت نہیں پڑھی ہے: {إِنَّ هَذَا لَفِي الصُّحُفِ الْأُولَى * صُحُفِ إِبْرَاهِيمَ وَمُوسَى} (سورۃ الاعلیٰ، الایتان: 18-19)۔ قسم خدا کی یہ علم میں نے رسول اکرم ﷺ سے وراثت میں لیا ہے اور رسول اکرم ﷺ نے جناب ابراہیم و موسیٰ علیہما السلام سے وراثت میں لیا ہے۔ وائے ہوان پر، قسم خدا کی میں وہ ہوں جس کے لئے اللہ نے یہ آیت نازل کی ہے: {وَتَعِيَهَا أُنْذُنٌ وَاعِيَةٌ} (سورۃ الحاقۃ، الایۃ: 12)۔ ہم رسول اللہ ﷺ کی بزم میں ہوتے تھے اور آنحضرتؐ پر وحی نازل ہوتی تھی، میں سمجھتا تھا اور دوسرے لوگ نہیں سمجھ پاتے تھے۔ اور جب ہم آنحضرتؐ کی بزم سے باہر نکلتے تھے تو لوگ کہتے تھے: ابھی کیا کہا رسول اللہؐ نے؟۔ (بحار الانوار، ج 40، ص 138، رقم 31)۔

لہذا امام علی علیہ السلام رسول اکرم ﷺ سے قریب تھے اور بیت نبوت میں جو کچھ بھی ہوتا تھا، آپؐ کو اس کی خبر ہوتی تھی اور رسول اللہ ﷺ بھی ہر وحی کے نازل ہونے کے بعد حضرت علیؑ کو بتاتے تھے اور آپؐ اسے لکھ کر اس کی حفاظت کرتے تھے۔

۵۔ قرآن مجید کے سب سے پہلے مدون

نبی اکرم ﷺ کی وفات کے بعد قرآن مجید کو ترتیب نزول کے اعتبار سے سب سے پہلے حضرت علی علیہ السلام نے جمع کیا ہے۔ اور یہ بات شیعہ و سنی دونوں واسطوں سے متواتر و بے شمار حدیثوں سے ثابت ہے۔

کتاب الاقان میں روایت ہے کہ نبی اکرم ﷺ کی وفات کے بعد سب سے پہلے قرآن کی تدوین حضرت علی ابن ابی طالب علیہ السلام نے کی ہے۔ ابن ابی داود "المصاحف" میں ابن سیرین سے روایت کرتے ہیں کہ: حضرت علی علیہ السلام فرماتے ہیں کہ جب رسول اکرم ﷺ کی وفات ہوئی تو میں نے عہد کیا کہ میں اپنے دوش پر نماز کے سوا عبا نہیں رکھوں گا، جب تک قرآن مجید جمع نہ کر لوں، اور پھر میں نے قرآن مجید کی جمع آوری کی۔ ابن حجر نے اس روایت کو سند میں خلل کے باعث ضعیف بتایا تو سیوطی نے کتاب "الاقان" میں جواب دیا کہ یہ روایت دوسرے واسطوں سے بھی نقل ہوئی ہے۔ چنانچہ ابن ضریس اپنی کتاب "فضائل" میں بشر بن موسیٰ سے، انہوں نے ہودہ بن غلیفہ سے، انہوں نے عون سے، انہوں نے محمد بن سیرین سے، اور انہوں نے عکرمہ سے نقل کیا ہے: ابو بکر کی بیعت کے وقت حضرت علی ابن ابی طالبؓ غانہ نشین ہوئے تو، ابو بکر سے کہا گیا: علیؓ کو آپ کی بیعت سے گریز ہے، ابو بکر نے انہیں بلا کر پوچھا: آپ کیوں میری بیعت کو نہیں آئے؟ حضرت علیؓ نے فرمایا: میں نے دیکھا کہ کتاب خدا میں تبدیلیوں کا امکان ہے، تو میں نے عہد کیا کہ نماز کے علاوہ اپنے دوش پر عبا نہیں ڈالوں گا جب تک کہ قرآن مجید کی جمع آوری نہ کر لوں۔

نیز سیوطی کہتے ہیں کہ ابن اثیر نے "المصاحف" میں ابن سیرین کے دوسرے سلسلہ

سند سے بھی نقل کیا ہے۔ وہ روایت کرتے ہیں کہ انہوں نے {حضرت علیؑ نے} اپنی مصحف میں نسخ و منسوخ کو بھی بیان کیا ہے۔ اور ابن سیرین کہتے ہیں میں اس کتاب {مصحف امام علیؑ} کو تلاش کیا اور مدینہ میں بھی اس کی جستجو کی لیکن وہ دستیاب نہیں ہوئی۔

ابن سعد کے علاوہ ابن عبد البر نے "الاستیعاب" میں ابن سیرین سے روایت کی ہے کہ میں نے سنا ہے کہ حضرت علیؑ نے ابو بکر کی بیعت میں تاخیر کی تو ابو بکر نے کہا کہ کیا آپ کو میری خلافت ناپسند ہے؟ حضرت علیؑ نے جواب دیا: میں نے خود سے عہد کیا ہے کہ اپنے دوش پر اس وقت تک عبا نہیں ڈالوں گا جب تک قرآن مجید کی جمع آوری نہ کروں۔ وہ {ابن سیرین} کہتے ہیں لوگوں کا خیال یہ ہے کہ حضرت علیؑ نے ترتیب نزول کے اعتبار سے قرآن کو جمع کیا تھا۔

ابن سیرین کہتے ہیں کہ اگر وہ کتاب مل جاتی تو، علم کا ذخیرہ تھا۔ ابن عوف کہتے ہیں کہ میں نے عکرمہ سے اس کتاب کے بارے میں پوچھا تو انہوں نے کہا کہ مجھے اس کا علم نہیں ہے۔

"الاتقان" ہی کی روایت ہے کہ ابن حجر کہتے ہیں کہ ایک روایت کے مطابق حضرت علی علیہ السلام نے نبی اکرم ﷺ کی وفات کے بعد قرآن مجید کو ترتیب نزول کے اعتبار سے جمع کیا ہے۔ اور اس روایت کو ابی داؤد نے بھی نقل کیا ہے۔

ابو نعیم کی "الحلیہ" میں اور "الخطیب" نے "الاربعین" میں سدی کے سلسلہ سند سے اور عبد خیر کی روایت حضرت علیؑ سے نقل کی ہے کہ جب رسول اللہ ﷺ کی وفات ہوئی تو میں نے قسم کھائی تھی کہ جب تک قرآن مجید کو دو دفتیوں کے درمیان جمع نہ کر لوں، اپنے دوش پر عبا نہیں ڈالوں گا، اور جمع کے علاوہ میں نے اس وقت تک اپنے دوش پر عبا نہیں ڈالی

جب تک قرآن کو جمع نہیں کر لیا۔

ابن ندیم اپنی ”فہرست“ میں عبدخیر سے حضرت علی علیہ السلام کی روایت نقل کرتے ہیں نبی اکرم ﷺ کی وفات کے وقت حضرت علی علیہ السلام نے لوگوں کے درمیان پر اکندگی محسوس کی تو عہد کیا کہ جب تک قرآن مجید کی جمع آوری نہ کر لیں وہ اپنے دوش پر عبا نہیں ڈالیں گے۔ چنانچہ تین دن تک مسلسل اپنے گھر میں بیٹھ کر قرآن مجید کی جمع آوری کی اور یہ وہ پہلا قرآن مجید ہے جسے حضرت علی علیہ السلام نے اپنے حافظہ سے جمع کیا ہے اور یہ قرآن جناب جعفر {صادق} کے وارثوں کے پاس ہے۔

مناقب ابن شہر آشوب میں اہل بیت کی روایتوں کے مطابق حضرت علیؑ نے خود سے عہد کیا کہ نماز کے علاوہ وہ اپنے دوش پر عبا نہیں رکھیں گے، جب تک کہ وہ قرآن مجید کو جمع نہ کر لیں، اور جب تک آپؑ نے یہ عزم مکمل نہیں کیا، لوگوں سے دور رہے یہاں تک کہ قرآن کو جمع کر لیا۔

مناقب ہی میں ابن شہر آشوب نقل کرتے ہیں: حدیث و تفسیر میں اہل سنت کے امام شیرازی اپنی تفسیر میں اور ابو یوسف یعقوب اپنی تفسیر میں قول خداوند ”ان علینا جمعه و قرآنہ“ (سورۃ القیامۃ، الآیۃ: 17) کے ذیل میں ابن عباس کی روایت نقل کرتے ہیں کہ اللہ نے اپنے رسول کو یہ اطمینان دیا کہ ان کے بعد قرآن مجید کی تدوین حضرت علی ابن ابی طالب کریں گے۔ ابن عباس کہتے ہیں: اللہ نے قلب علیؑ پر مکمل قرآن کا الہام کیا اور حضرت علیؑ نے رسول اللہ ﷺ کی وفات کے بعد چھ مہینوں میں قرآن کو جمع کیا۔

ابن رافع سے روایت ہے کہ نبی اکرم ﷺ نے وفات سے قبل بیماری کے دوران حضرت علیؑ سے فرمایا: اے علی! یہ اللہ کی کتاب ہے اسے اپنے پاس رکھو، حضرت علیؑ نے

تمام نوشتوں کو ایک کپڑے سے لپیٹا اپنے ساتھ لے گئے اور رسول خدا ﷺ اس دنیا سے تشریف لے گئے تو حضرت علی علیہ السلام نے نزول کی ترتیب کے اعتبار سے انہیں جمع کیا اور علی علیہ السلام کو اس کا مکمل علم تھا۔

ابن شہر آشوب کہتے ہیں کہ ابو عطاء اور موفق خطیب خوارزمی نے اپنی کتابوں میں علی ابن ارباب سے روایت کی ہے کہ رسول اللہ ﷺ نے حضرت علی علیہ السلام کو قرآن جمع کرنے کا حکم دیا اور انہوں نے اسے لکھ کر اس کی جمع آوری کی۔

ابن شہر آشوب "المعالم" میں کہتے ہیں: حق یہ ہے کہ اسلام میں سب سے پہلے اللہ جل جلالہ کی کتاب کی تدوین حضرت علیؑ نے کی ہے۔

ابن منادی سے روایت ہے کہ حضرت علیؑ نے تین روز تک اپنے گھر میں بیٹھ کر قرآن کو جمع کیا اور یہ اسلام کی سب سے پہلی مصحف ہے جسے علیؑ نے اپنے حافظہ سے جمع کیا۔ (أعمیان الشیعہ، السید محسن الامین، ج 7، ص 345-346)

امام باقر علیہ السلام فرماتے ہیں: جھوٹا ہے وہ شخص جو یہ دعوا کرے کہ اس نے پورا قرآن جمع کیا ہے۔ حضرت علی علیہ السلام اور ان کے بعد اماموں کے سوا قرآن کو اس طرح جیسا کہ اللہ تبارک و تعالیٰ نے نازل کیا ہے کسی نے بھی جمع نہیں کیا۔

(أصول کافی، الشیخ الكلینی، ج 1، ص 284، رقم 1)
بعض روایات کے مطابق حضرت علی علیہ السلام نے رسول اکرم ﷺ کی زندگی میں ہی قرآن مجید کو جمع کیا تھا اور آنحضرتؐ کی وفات کے بعد ترتیب نزول کے اعتبار سے جمع کیا تھا۔

سب اس بات پر متفق ہیں، "جیسا کہ ابن ابی الحدید" کہتے ہیں کہ حضرت علیؑ رسول اللہؐ کی حیات میں قرآن کو حفظ کرتے تھے اور ان کے سوا کوئی بھی حفظ نہیں کرتا تھا۔ اور آپؐ

حضرت علی علیہ السلام کی برتری میں ہیں دلائل

ہی ہیں جس نے سب سے پہلے قرآن مجید کو جمع کیا ہے۔ سب نے یہ نقل کیا ہے کہ حضرت علیؑ نے ابو بکر کی بیعت میں تاخیر کی ہے اور اہل حدیث کی رائے شیعوں کی رائے کے مخالف ہے کیونکہ شیعہ کہتے ہیں کہ حضرت علیؑ علیہ السلام نے تاخیر اس لئے کی کیونکہ وہ قرآن مجید کی تدوین و جمع آوری میں مشغول تھے (یہ رائے ابن ابی الحدید کی ہے اور شیعوں کا اس سے کوئی تعلق نہیں ہے کیونکہ ہم شیعوں کے عقیدہ کے مطابق حضرت علیؑ علیہ السلام نے کبھی بھی خلفاء ثلاثہ کو خلیفہ برحق تسلیم ہی نہیں کیا تھا۔ اور البتہ ضرورت کے پیش نظر اور اسلام کی بقا و حیات کے لئے آپ دربار میں بھی جاتے تھے اور اپنے قیمتی و مفید مشورہ بھی دیتے تھے، تاکہ اس طرح اسلام کا تحفظ کر سکیں۔ لہذا ان تعبیروں سے ہرگز غلط فہمی نہیں ہونی چاہیئے کہ ہم شیعوں کا ایسا کوئی عقیدہ ہے) اور یہ دلیل ہے کہ سب سے پہلے قرآن کی جمع آوری انہوں کی ہے، کیونکہ قرآن اگر پیغمبر اکرم ﷺ کی زندگی میں جمع ہوا ہوتا تو ہرگز آنحضرتؐ کی وفات کے بعد تدوین کی ضرورت نہ ہوتی۔ اور قرائتوں کی کتابوں کے مطالعہ سے اندازہ ہوتا ہے کہ ابو عمرو و علاء، عاصم ابن ابی النخود وغیرہ جیسے ائمہ قرائت کا مرجع حضرت علیؑ ہی ہیں کیونکہ ان تمام ائمہ قرائت کا مرجع قاری ابی عبدی الرحمن سلمیٰ ہیں اور ابو عبد الرحمن سلمیٰ نے فن قرائت حضرت علیؑ سے سیکھا ہے اور اس طرح فن قرائت بھی ان فنون میں سے ہے جن کی بازگشت حضرت علیؑ پر ہوتی ہے۔

(شرح نہج البلاغۃ، ابن ابی الحدید، ج 1، ص 43-44)

اور ابن شہر آشوب مناقب لکھتے ہیں:

فن قرائت میں قرائے سبعة کا مرجع آپؑ (علی رضی علیہ السلام) ہی ہیں۔ چنانچہ حمزہ اور کسائی نے اپنی قرائت حضرت علیؑ اور ابن مسعود کی قرائت کے مطابق رکھی ہے،

البتہ ان دونوں کی مصحف ابن مسعود کے مصحف کے مطابق نہیں ہے، بلکہ ان کے مصحف کا مرجع حضرت علیؑ ہیں اور ابن مسعود کی مصحف سے صرف اعراب کی مطابقت کی ہے۔ اور ابن مسعود خود کہتے ہیں کہ میں نے علی بن ابی طالبؑ سے بہتر کوئی قاری قرآن نہیں پایا۔

اور نافع، ابن کثیر اور ابو عمرو کی قرائت میں بیشتر حصوں کا مرجع ابن عباس ہیں اور ابن عباس نے فن قرائت ابی بن کعب اور حضرت علیؑ سے سیکھا ہے۔ اور ان قاریوں کی قرائت ابی بن کعب کی قرائت سے مختلف نہیں ہے، اس کا مطلب یہ ہے کہ ان کی قرائت کا مرجع حضرت علیؑ ہی ہیں۔

اور عاصم نے فن قرائت ابی عبد الرحمن سلی سے سیکھا ہے اور ابو عبد الرحمن کہتے ہیں کہ میں نے پورا قرآن حضرت علی بن ابی طالبؑ کی خدمت میں پڑھا ہے۔ یہی وجہ ہے کہ ماہرین فن قرائت کا کہنا ہے کہ سب سے فصیح قرائت عاصم کی ہے کیونکہ انہوں نے نزول کے مطابق قرائت کی ہے اور جن جگہوں پر دوسرے قاریوں نے ادغام کیا، عاصم نے ان جگہوں پر اظہار کیا ہے اور دوسرے قاریوں نے جن جگہوں پر ہمزہ کی ترقیق کی ہے انہوں نے اسے ظاہر کر کے پڑھا ہے اور جن الف کو دوسرے قاریوں نے امالہ کی شکل میں ادا کیا ہے عاصم نے فتح کی شکل میں ادا کیا ہے اور قرآن مجید (کی آیات) کا کوئی عدد حضرت علیؑ سے ہی منسوب ہے اور صحابہ میں ان کے سوا کوئی بھی اس عدد کا قائل نہیں ہے۔

(المناقب، ابن شہر آشوب، ج 2، ص 52.)

لہذا ان تمام باتوں سے یہ واضح ہو جاتا ہے کہ حضرت علیؑ نے سب سے پہلے قرآن مجید کی تدوین کی ہے اور آپ پورے قرآن کے حافظ تھے اور قراء سبعہ کا مرجع بھی امام علیؑ ہی ہیں۔

۶۔ نبی اکرم ﷺ کی سب پہلے بیعت:

مورخین نے لکھا ہے کہ سب سے پہلے نبی اکرم ﷺ کی بیعت اور ان کی نصرت کا اعلان حضرت علیؑ نے کیا ہے۔ ابو بکر شرازی نے اپنی کتاب میں جناب جابر انصاری سے روایت کی ہے کہ سب سے پہلے بیعت امیر المومنین (حضرت علیؑ) علیہ السلام نے کی اس کے بعد ابوسنان عبداللہ بن وہب اسدی اور ان کے بعد جناب سلمان فارسی نے کی ہے اور لیث کی روایت کے مطابق حضرت علیؑ کے بعد، سب سے پہلے بیعت جناب عمار کی تھی۔ اور تمام مسلمانوں پر برتری حضرت علیؑ علیہ السلام کو آیہ شریفہ "إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعُودًا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ" (سورة التوبة: الآية: 111) کے ذریعہ حاصل ہے کیونکہ اس آیت میں اللہ نے بیعت کے جن آثار و نتائج کو بیان کیا ہے وہ بس حضرت علیؑ پر منطبق ہوتے ہیں۔

تمام راویوں نے جناب جابر سے روایت کی ہے، وہ فرماتے ہیں: ہم نے رسول اللہ ﷺ کے ہاتھوں پر مرتے دم تک کی بیعت کی ہے۔ نسوی کی کتاب معرفت میں ہے کہ سلمہ بن اکوع سے پوچھا گیا کہ درخت کے نیچے آپ لوگوں نے کس طرح کی بیعت کی تھی؟ انہوں نے جواب دیا: مرتے دم تک ساتھ دینے کی۔

بصریوں سے روایت ہے کہ احمد بن یسار کہتے ہیں: حدیبیہ میں رسول خدا کے دست مبارک پر بیعت کرنے والوں نے کبھی میدان نہ چھوڑنے کا وعدہ کیا تھا، اور صحیح روایات سے ثابت ہے کہ حضرت علیؑ ہر میدان میں ثابت قدم رہے لیکن دوسروں نے ایسا

نہیں کیا۔ اس کے علاوہ اللہ نے آیت میں صرف صاحبان ایمان کے لئے اپنی خوشنودی کو نازل کیا ہے اور جبکہ ابن ابی اوفی کے مطابق بیعت کرنے والے ایک ہزار تین سو تھے، جناب جابر کے مطابق ایک ہزار چار سو تھے، ابن مسیب کے مطابق ایک ہزار پانچ سو تھے اور جناب ابن عباس کے مطابق ایک ہزار چھ سو لوگوں نے رسول اکرم ﷺ کے ہاتھ پر بیعت کی تھی، اور اس میں بھی کوئی شک نہیں ہے کہ ان کے درمیان جب بن قیس، عبد اللہ بن ابی سلول جیسے منافقین بھی تھے اور اللہ نے بھی مومنین پر اپنی رضا و خوشنودی کو آیت میں شرطوں کے ساتھ بیان کیا ہے: جیسے کہ فرمایا ہے "فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ" (سورۃ الفتح، الآیۃ: 18)

سدی اور مجاہد کہتے ہیں: وہ شخص جو سب سے پہلے اللہ کی بیعت کے بعد راضی ہوا وہ حضرت علیؑ ہیں کیونکہ اللہ کو ان کے دل کی صداقت و وفاداری کا علم تھا۔

(المناقب، ابن شہر آشوب، ج 2، ص 28-29)

۷۔ سب سے پہلے وصی کا خطاب

رسول اکرم ﷺ نے اسلام کے پہلے دن ہی سے حضرت علی علیہ السلام کو اپنے وصی ہونے کا خطاب دیا۔ اس دن جب آپ نے اپنے قریبی رشتہ داروں کو دعوت اسلام دی تھی۔ آنحضرتؐ نے اپنے رشتہ داروں کے سامنے حضرت علیؑ کے ہاتھوں کو پکڑ کر فرمایا تھا: یہ میرا بھائی، میرا وصی، میرا وزیر اور تمہارے درمیان میرا جانشین ہے، اس کی باتوں کی سنو اور اس کی اطاعت کرو۔ (الأملی، الشیخ الطوسی، مؤسسة التاریخ العربی، بیروت، الطبعة الأولى 1430ھ-2009م، ص 447، رقم 1206)

حضرت علی علیہ السلام رسول اللہ ﷺ کے وصی اور جانشین تھے۔ آنحضرتؐ نے اپنے اصحاب کو ایک دوسرے کا بھائی بنایا لیکن حضرت علیؑ کو کسی کا بھائی نہیں بنایا۔ جب حضرت علیؑ نے کہا کہ اے رسول اللہ میں اکیلا ہی ہوں مجھے کسی کا بھائی نہیں بنایا تو آپؐ نے فرمایا: میں نے تمہیں اپنے لئے روک رکھا ہے، تم دنیا اور آخرت دونوں میں میرے بھائی ہو۔ تم میرے وصی، میرے بعد میرے جانشین اور میرے اہل بیت کی باقیماندہ بہترین نشانی ہو، تمہاری نسبت مجھ سے ہارون کی موسیٰ جیسی ہے بس میرے بعد کوئی نبی نہیں ہوگا۔ (المناقب و المثالب، القاضی المغربي، مؤسسة الأعلمی، بیروت، الطبعة الأولى 1423ھ-2002م، ص 207)

یہ بات رسول اللہ ﷺ بار بار کہا کرتے تھے اور اپنے قول و فعل اور اپنے رویہ کے ذریعہ مسلسل اس حقیقت کی تاکید کیا کرتے تھے، اور بے شمار حدیثیں بھی اس بات کی تائید میں موجود ہیں۔ لہذا سب سے پہلے وصی رسولؐ کا لقب حضرت علیؑ کو ملا اور خود رسول اکرم ﷺ نے آپؐ کو اس لقب سے نوازا ہے۔

رسول اکرم ﷺ کی وفات کے بعد حضرت امام علی علیہ السلام کو خلافت و وصی رسول

ہونے کا منصب اللہ کے حکم سے ملا ہے، جیسا کہ قرآن مجید کی اس آیہ مبارکہ میں اشارہ ہوا ہے: "يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَغْتَ رِسَالَتَهُ وَاللَّهُ يَعْصِمُكَ مِنَ النَّاسِ إِنَّ اللَّهَ لَا يَهْدِي الْقَوْمَ الْكَافِرِينَ" (سورۃ المائدۃ، الآیۃ: 67) کیونکہ حضرت علیؑ امامت و قیادت کے تمام شرائط رکھتے تھے اور عصمت، علم و کمال وغیرہ جیسی وہ تمام صفات و کمالات آپؑ میں موجود تھے جو ایک واجب الطاعت امام میں ہونا چاہئیں، اور رسول اللہ ﷺ نے غدیر خم کے مشہور واقعہ میں، اپنے بعد اپنے جانشین کا اعلان بھی کر دیا تھا۔

واقعہ غدیر خم ایک ایسی حقیقت ہے، جس میں نہ کسی شک کی گنجائش ہے اور نہ اس کا انکار ممکن ہے۔ شیعہ اور سنی دونوں ہی فرقوں کے محدثین نقل کرتے ہیں کہ رسول اکرم ﷺ نے غدیر خم میں فرمایا تھا: "من كنت مولاه فعلي مولاه، اللهم وال من والاه، وعاد من عاداه، وانصر من نصره، واخذل من خذله، وأدر الحق معه حيث دار" (دعائہ الإسلام، القاضی المغربی، ج 1، ص 20، أول من أسلم أول من أسلم) میں جس کا مولا ہوں علیؑ بھی اس کے مولا ہیں، اے اللہ تو اسے دوست رکھ جو علیؑ کو دوست رکھے، اور جو علیؑ سے عداوت رکھے، تو اس سے عداوت رکھ، اس کی نصرت کر جو علیؑ کی مدد کرے اور جو علیؑ کو خوار کرے تو اسے رسوا کر اور جس طرف علیؑ جائیں حق کو اسی سمت موڑ دے۔

علامہ امینی اپنی عظیم کتاب "الغدیر فی الکتاب، والسنة والادب" میں فرماتے ہیں کہ حدیث غدیر کو ایک سو دس صحابی، چوراسی تابعین نے نقل کیا ہے اور تین سو ساٹھ علماء اور محدثین نے نقل کیا ہے۔ اس سے یہ ثابت ہوتا ہے کہ حدیث غدیر ایک معتبر اور متواتر روایت ہے۔ چنانچہ یہ روایت صحت، تواتر اور سند کے اعتبار سے اس مقام پر ہے کہ کوئی اس کا انکار نہیں کر سکتا۔

۸۔ اسلام میں سب سے پہلے امام

اسلام میں سب سے پہلے جس کو امام کا لقب ملا وہ حضرت علی علیہ السلام ہیں۔ اس مقام پر امام سے مراد قیادت و سربراہی ہے جس میں تمام مسلمانوں پر ان کے قول و فعل کی اتباع واجب ہے اور یہ امامت وہی خلافت و جانشینی پیغمبرؐ ہے۔ لہذا حضرت علیؑ بعد پیغمبر اکرم ﷺ مسلمانوں کے سربراہ اور امام ہیں۔

رسول اللہ ﷺ نے حضرت علی علیہ السلام کے لئے امام کا لفظ اپنی وفات سے قبل، اس وقت استعمال کیا جب آپؐ نے ان کے کچھ واضح صفات و کمالات کی طرف اشارہ فرمایا شعبی کہتے ہیں حضرت علیؑ کا بیان ہے کہ: نبی اکرم ﷺ نے مجھے آتا ہوا دیکھ کر فرمایا: مرحبا اے مسلمانوں کے سردار اور پرہیزگاروں کے امام۔

(المناقب، ابن شہر آشوب، ج 3، ص 19، والیقین، ابن طاووس، مؤسسة دار الکتاب، قم، الطبعة الأولى عام 1413ھ، ص 471)

عبداللہ بن زرارہ سے روایت ہے کہ رسول اکرم ﷺ نے فرمایا ہے: علیؑ کے فضل میں مجھ پر تین باتیں نازل ہوئی ہیں؛ وہ مسلمانوں کے سید و سربراہ، پرہیزگاروں کے امام اور غیر متندوں کے رہبر ہیں۔ (مناقب علی بن ابی طالب، الأصفہانی، ص 58، رقم 20۔)

اور بعض مقام پر آپؐ نے حضرت علیؑ کو نیکو کاروں کا امام کہا ہے۔ جناب جابر سے روایت ہے کہ: رسول اکرم ﷺ نے حضرت علی علیہ السلام کے ہاتھوں کو تھام کر فرمایا: یہ نیکو کاروں کے امام اور فاجروں سے جنگ کرنے والے ہیں۔ جس نے ان کی مخالفت کی وہ ذلیل ہے اور جس نے ان کی نصرت کی، اللہ اس کی مدد کرے گا۔

(ینابیع المودة، القندوزی، ج 2، ص 142، والمستدرک علی الصحیحین، ج 3، ص 140، رقم 4644)

۹۔ سب سے پہلے امیر المومنین

رسول اکرم ﷺ نے اپنی زندگی ہی میں حضرت علی علیہ السلام کو امیر المومنین کے لقب سے نوازا تھا۔ سب سے پہلے آپ اس لقب کی زینت بنے، چنانچہ اگر کہیں امیر المومنین کا لفظ استعمال ہو تو اس کا مفہوم صرف حضرت علی ہی ہوں گے۔

رسول اکرم ﷺ سے روایت ہے کہ آپ نے حضرت علی سے فرمایا: آپ مسلمانوں کے امام، مومنین کے امیر، تمام تابندہ پیشانی والوں کے قائد، میرے بعد تمام مخلوقات پر خدا کی حجت، تمام وصیوں کے سربراہ اور تمام نبیوں کے سید و سردار کے وصی و جانشین ہیں۔

(التحصین، ابن طاووس، مؤسسة دار الكتاب للطباعة والنشر، قم، الطبعة الأولى 1413ھ، ص 563)

نیز حضرت علی علیہ السلام کے سلسلہ میں آپ فرماتے ہیں: وہ {علی} تمام مسلمانوں کے امام، مومنین کے امیر، اور میرے بعد ان سب کے مولا و حاکم ہیں۔

(بحار الأنوار، العلامة المجلسی، ج 8، ص 22، رقم 14)

انس بن مالک کے سلسلہ میں روایت کی گئی ہے کہ: رسول اللہ ﷺ نے فرمایا: مجھے وضوء کے لئے پانی دو، چنانچہ آپ نے وضو کیا اور دو رکعت نماز ادا کی اور پھر فرمایا: اے انس اس دروازہ سے سب سے پہلے داخل ہونے والے سارے مومنین کے امیر، اور تمام تابندہ پیشانی والوں کے امام اور سارے مومنوں کے سردار علی ہو گے۔

علاء بن مسیب، ابی داؤد اور بریدہ سلمی سے روایت ہے وہ کہتے ہیں: رسول اللہ ﷺ نے ہم لوگوں کو حکم دیا کہ ہم حضرت علی کو امیر المومنین کہہ کر سلام کریں اور اس وقت، وہاں ہم سات لوگ تھے جن میں سب چھوٹا میں تھا۔

(تاریخ دمشق، ابن عساکر، دار الفكر، بیروت، طبع عام 1415ھ، ج 42)

ص 303. لسان المیزان، ابن حجر، مؤسسة الأعلمی، بیروت، الطبعة الثانية 1390ھ-1971ء، ج 1، ص 107)

اور بحار الانوار میں روایت اس سے بھی زیادہ تفصیلی ہے، چنانچہ انس کہتے ہیں: رسول اللہ ﷺ نے فرمایا: اے انس میرے لئے وضو کا پانی بھراؤ اور پھر آپؐ نے دو رکعت نماز ادا کی اور فرمایا: اے انس، ابھی اس دروازہ سے داخل ہونے والا پہلا انسان امیر المومنین، مسلمانوں کا سردار، درختاں جبینوں کا سربراہ اور وصیوں کی آخری کڑی ہے۔

انس کہتے ہیں: میں نے دل میں کہا اے اللہ وہ کوئی انصار ہی میں سے ہو، اور جب علی علیہ السلام آئے تو میں نے آنحضرتؐ سے چھپایا۔

رسول اللہؐ نے جب پوچھا کہ کون ہے تو میں نے کہا: علیؑ ہیں، یہ سن کر رسول اکرمؐ مسکراتے ہوئے کھڑے ہوئے اور انہیں گلے سے لگا کر ان کے چہرے کے پسینہ کو اپنے چہرے اور اپنے چہرے کے پسینہ کو علیؑ کے چہرے پر لگانے لگے۔

علی علیہ السلام نے کہا اے اللہ کے نبی: آج جو آپؐ نے میرے ساتھ کیا، ایسا آپؐ نے کبھی بھی نہیں کیا۔

آپؐ نے فرمایا: میں ایسا کیوں نہ کروں جبکہ تم میرے امین، لوگوں کو میرا پیغام پہنچانے والے اور میرے بعد امت کی گرہ گشتائی کرنے والے ہو۔

(بحار الانوار، العلامة المجلسی، ج 40، ص 15، رقم 30)

رسول اکرم ﷺ بس لقب سے نوازنے کی حد تک محدود نہ رہے بلکہ اپنے صحابہ کو حکم دیا کہ حضرت علیؑ کو امیر المومنین کہہ کر سلام کریں۔ چنانچہ حذیفہ بن یمان کے غلام سالم سے روایت ہے کہ: نبی اکرم ﷺ نے ہم لوگوں کو حکم دیا کہ ہم علی ابن ابی طالبؑ کو "امیر المومنین ورحمۃ اللہ وبرکاتہ" کے خطاب سے سلام کیا کریں۔

(مناقب علی بن ابی طالب، الأصفهانی، ص 55، رقم 12)۔

۱۰۔ سب سے پہلے فداکار

حضرت امام علی علیہ السلام اسلام کے سب سے پہلے فداکار ہیں۔ نبی اکرم ﷺ نے سب سے زیادہ محاذوں میں صف اول پر آپ ہی کو رکھا ہے، جن میں سب سے زیادہ مشہور و معروف معرکہ شب ہجرت کا ہے، جس وقت مشرکین مکہ آنحضرتؐ کو جان سے مارنا چاہتے تھے اور آپؐ کو جب معلوم ہوا تو آپؐ نے حضرت علیؑ کو اپنے بستر پر سونے کا حکم دیا اور حضرت علیؑ نے بھی ذرہ برابر دریغ نہ کیا اور خود کو رسول اکرم ﷺ پر فدا کرنے کے لئے تیار ہو گئے۔

یہ واقعہ تاریخ و حدیث کی متعدد کتابوں میں درج ہے۔ چنانچہ ابن ہشام سیرت النبیؐ میں لکھتے ہیں: ابو جہل بن ہشام نے قریش سے کہا کہ میرے پاس محمد کے (ختم کرنے کے) سلسلہ میں ایک رائے ہے میں پیش کر رہا ہوں، تم سب اس پر منظوری دو، سب نے کہا: وہ رائے کیا ہے اے اباحکم؟

وہ کہتا ہے: میری رائے یہ ہے کہ ہم ہر قبیلہ سے ایک مضبوط، شناختہ شدہ اور معروف جوان تیار کریں اور پھر ہر ایک ہاتھ میں تیز دھار والی تلوار دیں اور وہ ان پر حملہ کریں اور سب ایک ساتھ وار کریں۔ اس طرح وہ انھیں قتل کر دیں گے اور ہم ان سے نجات پالیں گے۔ چنانچہ اگر مختلف قبیلوں کے جوانوں نے مل کر محمدؐ کو مارا تو تمام قبیلوں کے لوگ ان کے قتل کے ذمہ دار ہوں اور بنی عبد مناف ان تمام قبیلوں سے مقابلہ نہیں کر پائیں گے، اور نتیجہ میں وہ ہم سے خون بہا لینے پر راضی ہو جائیں گے اور ہم خون بہادے دیں گے۔

ابن ہشام کہتے ہیں: کہ ایک نجدی سن رسیدہ شخص نے کہا کہ اس آدمی کی رائے بالکل صحیح ہے اور اس سے بہتر کوئی رائے نہیں ہو سکتی۔ چنانچہ لوگ اس فیصلہ کے بعد وہاں

سے چلے گئے۔

وہ کہتے ہیں: اس کے بعد جناب جبرائیل رسول اکرم ﷺ کے پاس تشریف لائے اور کہا: جس بستر پر آپ ہر روز رات میں آرام کرتے ہیں، آج اس پر نہ سونے۔

ابن ہشام کہتے ہیں: جب رات کا اندھیرا اچھایا تو قریش رسول اکرم ﷺ کے دروازہ کے پاس جمع ہو کر اس انتظار میں تھے کہ کب وہ اپنے بستر پر جائیں اور یہ لوگ ان پر حملہ آور ہو جائیں۔ رسول اکرم ﷺ نے انہیں دیکھ کر حضرت علی بن ابی طالب علیہ السلام سے کہا: میرے بستر پر سو جائیں، اور میری یہ سبز حضری چادر اوڑھ لیں، کوئی بھی ناگوار حادثہ ان کی طرف سے آپ سے نزدیک نہیں ہوگا۔ اور یہ وہ چادر تھی جسے رسول خدا ﷺ اوڑھ کر سویا کرتے تھے۔

ابن اسحاق کہتے ہیں: یزید بن زیاد نے مجھ سے محمد بن کعب کی روایت بیان کی ہے؛ وہ کہتے ہیں جب قریش جمع ہوئے ان میں ابو جہل بن ہشام بھی تھا۔ ابو جہل نے رسول اللہ ﷺ کے دروازہ پر ان لوگوں سے کہا: محمد کا یہ خیال ہے کہ اگر تم سب ان کی پیروی کرو تو عرب و عجم کی بادشاہی تمہارے پاس ہوگی اور مرنے کے بعد دوبارہ مبعوث کئے جاؤ گے اور اردن کے باغات کی طرح تمہارے بھی باغات ہوں گے اور اگر تم نے ایسا نہیں کہا تو تم مارے جاؤ گے اور پھر موت کے بعد دوبارہ مبعوث کئے جاؤ گے اور جہنم کی آگ میں ڈال دئے جاؤ گے اور وہاں جلو بھونگے۔

ابن اسحاق کہتے ہیں: رسول اللہ ﷺ ان کے سامنے سے نکلے اور آپ کی مٹھی میں مٹی کا ڈھیر تھا، آپ نے فرمایا: ”ہاں“ میں یہ کہتا ہوں اور تو ان میں سے ایک ہوگا۔ اور اللہ نے ان کی آنکھوں پر ایسے پردے ڈالے کہ وہ آنحضرتؐ کو دیکھ ہی نہیں پائے اور آپ ان

کے سامنے سے ان کے سروں پر خاک ڈالتے ہوئے سورہ یس کی یہ آیات پڑھتے ہوئے نکل گئے: "یس * وَالْقُرْآنِ الْحَكِيمِ * إِنَّكَ لَمِنَ الْمُرْسَلِينَ * عَلَى صِرَاطٍ مُسْتَقِيمٍ * تَنْزِيلَ الْعَزِيزِ الرَّحِيمِ { (سورۃ یس: الآیات: 1-5) اِلی قولہ: {وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ} (سورۃ یس، الآیۃ: 9)۔ ان میں کوئی ایسا نہ تھا کہ جس کے سر پر آپؑ نے خاک نہ ڈالی ہو، اور پھر اپنی منزل کی طرف نکل پڑے۔

اسی اثنا میں ایک شخص دروازہ پر جمع لوگوں سے آکر پوچھتا ہے کہ یہاں کس کا انتظار کر رہے ہو؟

سبھوں نے جواب دیا: ہم محمدؐ کا انتظار کر رہے ہیں۔

وہ شخص کہتا ہے: قسم بخدا محمدؐ تمہارے خوابوں پر پانی پھیر گئے اور تم میں سے ہر ایک کے سر پر خاک ڈال کر چلے گئے ہیں۔ دیکھو تم سب کس غفلت میں ہو؟

ابن اسحاق کہتے ہیں: پھر ایک ایک نے اپنے سر پر ہاتھ پھیرا تو سر پر خاک پانی اور جب گھر کے اندر پہنچے تو بستر پر حضرت علیؑ علیہ السلام کو رسول اللہ ﷺ کی چادر اوڑھ کر سوتا دیکھ کر کہا: خدا کی قسم یہ محمدؐ ہی ہیں جو اپنی چادر اوڑھ کر سو رہے ہیں اور اس طرح انہوں نے پوری رات پہرا دیا۔ صبح کے وقت جب بستر سے حضرت علیؑ اٹھے تو تعجب سے کہا: خدا کی قسم وہ شخص، ٹھیک کہہ رہا تھا۔

ابن اسحاق کہتے ہیں کہ اس رات قریش کے مکرو فریب کو ظاہر کرتے ہوئے اللہ نے یہ آیات نازل فرمائیں: "وَإِذْ يَمْكُرُ بِكَ الَّذِينَ كَفَرُوا لِيُثْبِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُونَ وَيَمْكُرُ اللَّهُ وَاللَّهُ خَيْرُ الْمَاكِرِينَ"

حضرت علی علیہ السلام کی برتری میں بیس دلائل

(سورة الأنفال، الآية: 30)۔

نیز ارشاد فرمایا: "أَمْ يَقُولُونَ شَاعِرٌ تَتَرَبَّصُّ بِرَيْبِ الْمُنُونِ * قُلْ تَرَبَّصُوا فَإِنِّي مَعَكُمْ مِنَ الْمُتَرَبِّصِينَ"

(سورة الطور، الآيتان: 30-31)

ابن اسحاق کہتے ہیں: اور اس کے بعد اللہ نے اپنے نبی کو ہجرت کی اجازت دی۔
(السيرة النبوية، ابن هشام، ج 2، ص 108-110، وتاريخ الطبري، ج 2، ص 99، والبداية والنهاية، ابن كثير، ج 3، ص 216، وعيون الأثر، ابن سيد الناس، مؤسسة عز الدين، بيروت، طبع عام 1409 هـ- 1986 م، ج 1، ص 234، وسبيل الهدى والرشاد، الصالحى الشامى، ج 3، ص 232)

ایثار و فداکاری اور رسول اللہ ﷺ پر جانثاری کی دوسری نمایاں مثال شعب ابی طالب ہے۔ جب قریش نے بنی عبدالمطلب کا سماجی بائیکاٹ کیا اور مسلمان شعب ابی طالب میں رہنے لگے تو ہر روز رات کو حضرت علیؑ اپنے والد کے کہنے پر رسول اللہ ﷺ کے بستر پر سوتے تھے۔

ایثار و فداکاری اور رسول اللہ ﷺ پر جانثاری کی ایک اور مثال رسول اکرم ﷺ اور دین اسلام کا دفاع و حفاظت ہے۔ لہذا حضرت علیؑ علیہ السلام ہی اسلام میں پہلے فداکار و جانثار ہیں۔

۱۔ راہ خدامین سب سے پہلے مجاہد

اصحاب پیغمبر اکرم ﷺ کے درمیان راہ خدا میں جہاد و فداکاری کرنے میں سب سے زیادہ نمایاں شخص حضرت علیؑ، اسد اللہ حمزہ بن عبدالمطلب، جعفر بن ابی طالب، عبیدہ بن حارث بن عبدالمطلب، زبیر بن عوام وغیرہ تھے۔

لیکن ان میں سب سے نمایاں اور سرفہرست کاشف کرب پیغمبرؐ، تمام جنگوں میں پیش پیش رہنے والے، ہر میدان میں تائید خدا کے حامل، کسی بھی معرکہ سے فرار نہ کرنے والے اور ایک ہی ضربت میں دشمن کا قلع قمع کرنے والے حضرت امام علی علیہ السلام ہیں جنکو دشمن پر دوسرے وار کی ضرورت ہی پیش نہیں آتی تھی۔

آپ کی شجاعت تو ایسی تھی کہ جسے دیکھ کر لوگ تمام سورماؤں کو بھول گئے اور نہ ہی آپ کے بعد اب کسی جنگجو کو یاد رکھیں گے۔ میدان جنگ میں آپ کی بہادری اس قدر مشہور ہے کہ قیامت تک اس کی مثالیں دی جائیں گی۔ آپؐ وہ بہادر ہیں جس نے کبھی بھی میدان سے فرار نہیں کیا اور نہ ہی کسی سے دھونس کھائی، اور جب بھی کوئی دشمن سامنے آیا اسے زیر کیا اور کبھی بھی پہلی ضربت کے بعد دوسری کی ضرورت نہیں پڑی، جیسا کہ حدیث میں آیا ہے کہ ”ان کی ضربتیں ایک ہی ہوا کرتی تھیں“

(بحار الأنوار، العلامة المجلسی، ج 41، ص 143)

تمام مورخین کا اتفاق ہے کہ معرکہ بدر کے سب سے اول درجہ کے مجاہد حضرت امام علیؑ ہیں، جنہوں نے ولید بن عتبہ اور بدر میں مارے جانے والے آدھے مشرکین کو خود تہ تیغ کیا تھا۔

حضرت علی علیہ السلام کی برتری میں ہیں دلائل

ابن ابی الحدید کہتے ہیں: راہ خدا میں علیؑ کا جہاد دوست و دشمن، سب ہی پر عیاں ہے، وہ مجاہدوں کے سردار ہیں اور ان کے سوا کسی نے بھی جہاد کا حق ادا نہیں کیا۔ اور میری نظر میں رسول اللہؐ کے غزوات میں سب سے عظیم اور مشرکین پر سب سے سخت گزرنے والا معرکہ جنگ بدر کا تھا، جس میں ۷۰ مشرکین فی النار ہوئے تھے اور ان میں آدھے دشمنوں کا کام حضرت علیؑ نے ہی تمام کیا تھا اور بقیہ نصف کو مسلمانوں اور فرشتوں نے قتل کیا تھا۔ اس سلسلہ میں محمد بن عمرو اقدی کی کتاب مغازی اور یحییٰ بن جابر بلاذری کی تاریخ اشراف و دیگر کتب کے مطالعہ سے بھی اس بات کی تائید ہوتی ہے۔ اور یہاں بدر کے علاوہ احد، خندق وغیرہ میں آپؐ نے جن کو واصل جہنم کیا ان کا تو شمار ہی نہیں ہے۔ اور اس حقیقت پر اس سے زیادہ اور کچھ لکھنا ضروری بھی نہیں ہے کیونکہ اس کی سچائی کی مثال ایسی ہی ہے جیسے شہر مکہ و مصر وغیرہ کے وجود کا علم۔ جس طرح کوئی ان کا انکار نہیں کر سکتا، اسی طرح اس حقیقت کا بھی انکار ناممکن ہے۔ (شرح نہج البلاغۃ، ج 1، ص 41)

۱۲۔ اسلام کے سب سے پہلے قاضی

رسول اللہ ﷺ نے تین قاضی مقرر کئے اور کبھی بھی ان کے علاوہ کسی اور کو قاضی نہیں بنایا۔ ان تینوں میں سب پہلے قاضی حضرت امام علی علیہ السلام ہیں۔ امام علیؑ اس سلسلہ میں فرماتے ہیں: رسول اللہ ﷺ نے مجھے جب قاضی بنایا تو میں نے کہا: اے اللہ کے نبی! آپ مجھے ایسے لوگوں کے درمیان بھیج رہے ہیں جو مجھ سے عمر میں بڑے ہیں اور میں کم عمر ہوں، مجھے قضاوت بھی نہیں آتی؟ (امام کو خداوند عالم تمام علوم عطا کرتا ہے اور وہ علم لدنی کی بنیاد پر تمام چیزوں سے آگاہ و آشنا ہوتا ہے۔ یہاں اس تعبیر کا مفہوم یہ ہوگا کہ گویا امام علی علیہ السلام فرمانا چاہتے ہیں کہ میں نے تمام علوم کی طرح فن قضاوت بھی اپنے استاد رسول خدا ﷺ سے حاصل کیا ہے۔ ایسی تعبیریں اس کتاب میں جہاں بھی آئیں، اس کا یہ مفہوم ہوگا۔ اور ایک امام اپنے سے پہلے والے امام یا رسول اکرم ﷺ اور یا پھر خدا کے سامنے اپنے آپ کو کم علم ظاہر کر سکتا ہے)

رسول اللہ ﷺ نے میرے سینہ پر اپنا ہاتھ پھیرا اور فرمایا: اللہ تمہیں ثابت قدم رکھے اور تمہارا مددگار ہو اور جب کبھی بھی تمہارے پاس دو لوگ اپنا مدعا لیکر آئیں تو جب تک تم دوسرے فریق کا مدعا نہ لینا، اس وقت تک فیصلہ نہ کرنا، حقیقت کا صحیح فیصلہ کرنے کے لئے یہ تم پر ضروری ہے۔

امام علیؑ فرماتے ہیں: اس کے بعد میں ہمیشہ قاضی رہا۔

(غایۃ المرام، السید ہاشم البحرانی، ج 5، ص 252)

کنز العمال میں حضرت علیؑ سے روایت ہے، آپ فرماتے ہیں: رسول اللہ ﷺ نے مجھے یمن بھیجا تا کہ میں ان کے درمیان قضاوت کروں، میں نے آنحضرتؐ سے عرض کیا: اے اللہ کے نبی! آپ مجھے قضاوت کے لئے بھیج رہے ہیں، جبکہ میں جوان ہوں اور

حضرت علی علیہ السلام کی برتری میں بیس دلائل

مجھے قضاوت سے بھی سابقہ نہیں۔ رسول اللہ ﷺ میرے سینہ پر اپنا ہاتھ پھیرا اور فرمایا: بار الہ اس کے قلب کو ہدایت اور اس کی زبان کو حق گوئی عطا کر۔ اس کے بعد سے آج تک قضاوت میں مجھے کبھی شبہہ نہیں ہوا۔

(کنز العمال، ج 13، ص 120، رقم 36386)

عمرو بن مرہ سے روایت ہے کہ ابو بختری کہتے ہیں: ایک شخص نے خود حضرت علیؑ سے سنا ہے وہ بیان کرتا ہے کہ حضرت علیؑ فرما رہے تھے: جب اللہ کے نبی نے مجھے یمن کا قاضی بنایا تو میں نے کہا: اے اللہ کے نبی! آپ نے مجھے یہ عہدہ دیا ہے جبکہ میں ابھی کم سن ہوں اور قضاوت سے بھی آشنا نہیں؟

آپؑ فرماتے ہیں کہ پھر آنحضرتؐ نے میرے سینہ پر ہاتھ پھیرا اور فرمایا: بے شک اللہ تمہاری زبان کو حق گوئی اور قلب کو ہدایت عطا کرے گا اور اس کے بعد پھر قضاوت میں مجھے کبھی عاجزی کا سامنا نہیں کرنا پڑا۔

(مناقب علی بن ابی طالب، الأصفہانی، ص 90-91، رقم 88)

۱۳۔ اسلام کے پہلے پرچم دار

مورخین نے نقل کیا ہے کہ حضرت علیؑ اسلام کے وہ پہلے علمبردار ہیں، جنہوں نے تمام جنگوں اور تمام مقامات پر پرچم اسلام کو سنبھالا ہے، سوائے جنگ تبوک کے، کیونکہ اس جنگ میں رسول اللہ ﷺ انہیں مدینہ میں اپنا خلیفہ بنا کر گئے تھے۔

شیخ مفیدؒ فرماتے ہیں: قریش کا علم سب سے پہلے قصی بن کلاب کے ہاتھوں میں تھا اور ان کے بعد عبدالمطلب کے بیٹوں کے ہاتھوں میں پہنچا، جو بھی جنگ میں حاضر ہوتا تھا اسے اپنے ہاتھوں پر بلند کرتا تھا، یہاں تک کہ اللہ کے نبیؐ کی بعثت ہوئی اس کے بعد قریش اور دیگر تمام قبیلوں کے پرچم نبی اکرم ﷺ کے ہاتھوں میں آ گئے، اور آنحضرتؐ نے انہیں قریش میں باقی رکھا۔ اور یہ پرچم رسول اللہ ﷺ نے غزوہ ودان (غزوہ ابواء بھی کہا جاتا ہے اسے۔ یہ جنگ مقام ابواء میں ہونے والی تھی اور جنگ بدر سے بھی پہلے تھی، لیکن وقوع پذیر نہیں ہوئی اور قبیلہ بنو ضمہرہ سے وہاں صلح ہوئی اور ودان ابواء سے ۶ میل کے فاصلہ پر تھا۔ اس لئے اس غزوہ کا نام ودان ہو گیا۔) میں حضرت علی بن ابی طالبؑ کو عطا فرمایا۔ یہ وہ پہلی جنگ ہے جس میں پہلی بار نبی اکرم ﷺ کے ساتھ اسلام کا پرچم لہرایا اور اس کے بعد ہر مقام پر وہ آپؐ کے ساتھ رہا۔ بدر کے عظیم معرکہ میں، پھر احد میں اور اس وقت پرچم بنی عبدالدار کے ہاتھوں میں تھا، رسول اللہ ﷺ نے اسے مصعب بن عمیر کے ہاتھ میں دیا، مصعب بن عمیر شہید ہو گئے اور پرچم ان کے ہاتھ سے گر گیا اور مختلف قبیلہ کے لوگوں نے اسے حاصل کرنے کی تمنا کی لیکن رسول اللہ ﷺ نے پرچم حضرت علیؑ علیہ السلام کے ہاتھوں میں دے دیا اور اس دن سے آج تک پرچم اسلام اور نشان بنی ہاشم

کے ہاتھوں میں ہے۔ (ال إرشاد، الشیخ المفید، ص 42)

مفضل بن عبد اللہ نے سماک سے اور انہوں نے عکرمہ سے اور انہوں نے ابن عباس سے روایت کی ہے کہ حضرت علیؑ میں چار خصلتیں ایسی ہیں جو کسی میں بھی نہیں ہیں: عرب و عجم میں وہ پہلے شخص ہیں جس نے نبی اکرم ﷺ کے پیچھے سب سے پہلے نماز ادا کی، تمام جنگوں میں اسلام کے علمبردار رہے ہیں، وہ علیؑ میں جو یوم مہر اس یعنی جنگ احد میں تنہا اللہ کے نبیؐ کے ساتھ رہے جب کہ تمام ساتھی فرار کر چکے تھے اور وہ علیؑ ہیں جنہوں نے نبی اکرم ﷺ پر دغا کیا ہے۔ (ال إرشاد، الشیخ المفید، ص 42)

قتادہ سے روایت ہے کہ حضرت علیؑ جنگ بدر اور دیگر تمام جنگوں میں رسول اکرم ﷺ کے پرچم دار تھے۔

(الطبقات الکبریٰ، ابن سعد، دار صادر، بیروت، ج 3، ص 23)
سید جعفر مرتضیٰ عاملی نے چند ایسے دلائل پیش کئے ہیں جن سے ثابت ہوتا ہے کہ تمام جنگوں اور غزوات میں حضرت علیؑ ہی پرچم دار اسلام رہے ہیں۔ ذیل میں بعض دلائل پیش ہیں:

۱۔ ابن عباس کہتے ہیں کہ جنگ بدر میں اسلام کا پرچم حضرت علیؑ کے ہاتھوں میں تھا اور حکم [حاکم] کہتے ہیں کہ تمام جنگوں میں پرچم حضرت علیؑ کے ہاتھوں میں ہی تھا۔

۲۔ مالک بن دینار کہتے ہیں میں نے سعید بن جبیر اور ان کے دیگر بھائیوں سے پوچھا کہ نبی اکرم ﷺ کا پرچم کون تھا؟ تو سب نے کہا: پرچم رسول خدا حضرت علیؑ تھے۔

اور ایک دوسری روایت میں ہے کہ جب مالک نے سعید بن جبیر سے پوچھا تو وہ بہت ناراض ہوئے، مالک نے ان کے قاری بھائیوں سے شکایت کی تو انہوں نے بتایا کہ وہ

حجاج سے ڈرتے ہیں۔ مالک نے سعید بن جبیر سے پھر پوچھا تو انہوں نے کہا کہ پرچم کے علمبردار حضرت علیؑ ہی تھے، یہ میں نے عبد اللہ بن عباس سے سنا ہے۔

نیز ایک اور دوسری روایت میں مالک بن دینار کہتے ہیں کہ میں نے سعید بن جبیر سے پوچھا: رسول اکرم ﷺ کا پرچم کون تھا؟

وہ کہتے ہیں: تم بے وقوف ہو۔ {یعنی ایسا سوال کرنا بے وقوفی ہے}

پھر معبد جہنی نے مجھ سے بتایا: سفر کے دوران یہ پرچم میسرہ عیسیٰ کے ہاتھ میں رہا کرتا تھا اور جنگوں میں حضرت علی بن ابی طالبؑ اسے اپنے ہاتھ میں لے لیا کرتے تھے۔

۳۔ جناب جابر سے روایت ہے کہ اصحاب نے نبی اکرم ﷺ سے پوچھا، اے اللہ کے نبی! محشر میں آپ کا علمبردار کون ہوگا؟

آپؐ نے فرمایا: محشر میں بھی میرے علمبردار وہی علی بن ابی طالبؑ ہیں جو دنیا میں میرے پرچم دار ہیں۔

اور بعض روایتوں میں پرچم کی جگہ لفظ نشان استعمال ہوا ہے۔

۴۔ سعد بن وقاص نے راستہ میں ایک شخص کو دیکھا وہ حضرت علیؑ کی شان میں گستاخی کر رہا ہے اور شہر کے لوگ اس کے گرد و پیش جمع ہیں۔ سعد بن وقاص نے اس شخص سے کہا: اے شخص، تو کیوں علی بن ابی طالبؑ کی شان میں گستاخ آمیز جملے کہہ رہا ہے؟ کیا علیؑ سب سے پہلے مسلمان نہیں ہیں؟ کیا انہوں نے سب سے پہلے رسول اکرمؐ کے پیچھے نماز ادا نہیں کی؟ کیا لوگوں میں سب زیادہ زاہد وہ نہیں ہیں؟ کیا لوگوں میں سب سے زیادہ علم رکھنے والے وہی نہیں ہیں؟ کیا جنگوں میں رسول اکرم ﷺ کے پرچم دار وہ نہیں تھے؟ چنانچہ سعد بن وقاص کی بات سے اندازہ ہوتا ہے کہ یہ تمام صفات مولائے کائناتؑ

کے امتیازات کا حصہ ہیں۔

۵۔ مقسم سے روایت ہے کہ نبی اکرم ﷺ کا پرچم حضرت علی بن ابی طالب علیہ السلام کے ہاتھ میں رہتا تھا اور انصار کا پرچم سعد بن عبادہ کے ہاتھوں میں ہوتا تھا اور جب جنگ شباب پر ہوتی تھی تو نبی اکرم ﷺ انصار کے پرچم تلے ہوتے تھے۔

۶۔ عام سے روایت ہے کہ نبی اکرم ﷺ کا پرچم ہمیشہ حضرت علی بن ابی طالب علیہ السلام کے ہاتھوں میں ہوتا تھا اور انصار میں کوئی معین نہیں تھا۔

یہاں یہ کوئی کہہ سکتا ہے کہ پانچویں اور چھٹی دلیل سے یہ ثابت نہیں ہوتا کہ پرچم لازمی اور واضح طور پر صرف حضرت علی علیہ السلام کے ہاتھوں ہی میں رہتا تھا، بلکہ ان کے ظاہر سے یہ ثابت ہوتا ہے کہ آپ نبی اکرم ﷺ کے پرچم دار ہیں۔

۷۔ ثعلبہ بن ابی مالک سے روایت ہے کہ سعد بن عبادہ تمام موقعوں پر نبی اکرم ﷺ کے پرچم دار ہوتے تھے لیکن جنگ کے موقع پر پرچم حضرت علی بن ابی طالب کے ہاتھوں میں ہوتا تھا۔

۸۔ ابن حمزہ سے روایت ہے کہ کیا کسی بھی صاحب علم نے یہ بیان کیا ہے کہ علیؑ لشکر میں ہوں اور وہ اس لشکر کے سردار نہ ہوں؟ کیا حدیث مناشدہ (حدیث مناشدہ دراصل اس روایت کو کہتے ہیں جس میں مولاے کائنات میں جناب عثمان کی خلافت سے قبل شوری میں موجود لوگوں خطاب کرتے ہوئے اسلام میں اپنی برتری ثابت کی تھی اور وہاں موجود لوگوں سے اپنی برتری اور فضیلت کا اقرار لیا تھا) میں حضرت علیؑ نے نہیں فرمایا تھا: میں تم لوگوں کو خوف خدا دلانا ہوں، یہ بتاؤ کہ رسول اکرم ﷺ کی بعثت کے بعد کیا میرے علاوہ تم میں سے کوئی تھا ایسا جس نے رسول ﷺ کی پرچمداری کی ہو؟

سمہوں نے مل کر کہا: ہرگز نہیں۔

(الصحيح من سيرة النبي الأعظم (ص)، السيد جعفر مرتضى العاملي،

ج7، ص99-102)

ان تمام دلائل سے یہ ثابت ہوتا ہے کہ حضرت علی علیہ السلام اسلام کے سب سے پہلے علمبردار اور تمام جنگوں، موقعوں اور مقاموں پر اسلام کے پرچم دار تھے۔

۱۲۔ سب سے پہلے ہاشمی خلیفہ

حضرت امام علی علیہ السلام پہلے ہاشمی خلیفہ ہیں بلکہ اور ان سے قبل ہاشمیوں میں کسی کو بھی خلافت میسر نہیں ہوئی۔ وہ تمام صفات و کمالات جو قبیلہ بنی ہاشم کی شہرت و برتری کا سبب تھے وہ یکجا آپؑ میں پائی جاتی تھیں اور آپؑ کے والد بزرگوار ابوطالب بن عبدالمطلب بن ہاشم ہیں جو سید بطحہ اور قریش کے سردار ہیں۔

آپؑ کی والدہ گرامی فاطمہ بنت اسد بن ہاشم تھیں۔ اور آپؑ وہ مومنہ خاتون ہیں جنکا سابقین و اولین مسلمانوں میں شمار ہوتا ہے اور شہزادی آمنہ بنت وہب کے انتقال کے بعد آپؑ ہی نے نبی اکرم ﷺ کو اپنی آغوش مبارک میں پالا تھا جبکہ اس وقت نبی اکرم ﷺ صرف ۶ برس کے تھے۔

اور یہ ہاشمی خلافت حضرت علی علیہ السلام کے بعد ان کے فرزند امام حسن مجتبیٰ علیہ السلام میں جلوہ گر ہوئی۔

۵۔ اسلام کے سب سے پہلے مصنف

اسلام میں سب سے پہلے حضرت امام علی علیہ السلام نے کتاب لکھی اور نہج البلاغہ جسے سید شریف رضیؒ نے جمع کیا، اس کتاب میں حضرت علی علیہ السلام کے خطبات، خطوط، نصیحتیں اور حکمتیں ہیں اور نہج البلاغہ حضرت علی علیہ السلام کی طرف منسوب کتابوں میں سب سے مشہور اور نمایاں کتاب ہے۔

تاریخ میں کتاب الفرائض کے نام سے بھی ایک کتاب ہے۔ یہ کتاب بھی امام علی علیہ السلام کی تصنیف ہے اور اسے فرائض امام علیؑ بھی کہا جاتا ہے اور یہ کتاب معصومین علیہم السلام کے پاس تھی اور ان کے معتبر اصحاب اور شاگردوں نے اس کتاب سے روایات بھی نقل کی ہیں۔

آپؑ کی تصنیفات میں سب سے نمایاں وہ خط ہے جو آپؑ نے مصر میں اپنے گورنر جناب مالک اشتر کو لکھا تھا اور ایک حکومت کی دیکھ ریکھ اور اس کے نظام کی تدبیر کے حوالے سے یہ خط ایک اہم منشور مانا جاتا ہے۔

علی بن رائج نے فقہ میں ایک کتاب کو آپؑ سے منسوب کیا ہے جس میں آپؑ نے فقہ کے ابواب بیان کئے ہیں۔ نسائی نے مسند امام علیؑ کے نام سے ایک کتاب تالیف کی ہے جس میں آپؑ کے اقوال و روایات نقل ہوئے ہیں۔ ان کے علاوہ تاریخ میں اور بھی منصفات ہیں، جنہیں امام علیؑ کی تحریر کہا جاتا ہے۔

۱۶۔ علم نحو کے بانی

مورخین کے درمیان اس بات کا شہرہ ہے کہ سب سے پہلے علم نحو، اس کے اصول و قواعد اور ادبی فروعات اور ان کے حدود کی بنیاد حضرت امام علی علیہ السلام نے ڈالی ہے اور ابو الاسود دؤلی [ظالم بن عمرو] نے امام سے سیکھنے کے بعد اسے مزید صیقل کیا نیز اس کے فروعات میں اضافہ کیا اور اسے ایک نہج دیا جس کے بعد اس کا نام علم نحو ہوا۔

سید مٰحن امین {رحمہ اللہ} کہتے ہیں:

راویوں اور دانشوروں کا اتفاق ہے کہ سب سے پہلے علم نحو کے اصول و قواعد حضرت امیر المومنین علی ابن ابی طالب علیہ السلام نے ایجاد کئے ہیں۔ آپؑ نے یہ قواعد ابو الاسود دؤلی ظالم بن عمرو کو سکھائے۔ وہ تابعی تھے اور مولائے کائناتؑ کی ہدایات کے مطابق انہوں نے علم نحو کی شقیں ایجاد کیں۔ (أعیان الشیعة، السید محسن الأمین، ج 1، ص 230)

وہ مزید کہتے ہیں: حق یہ ہے کہ علم نحو کی سب سے پہلے حضرت علیؑ نے بنیاد ڈالی ہے کیونکہ اس علم کی ایجاد سے متعلق تمام روایات کا سلسلہ ابو الاسود پر ختم ہوتا ہے اور ابو الاسود نے حضرت علیؑ سے ہی حاصل کیا ہے۔ روایت ہے کہ ابو الاسود سے پوچھا گیا کہ آپؑ نے علم نحو کہاں سے سیکھا؟ انہوں نے جواب دیا: میں نے اس علم کے بنیادی اصول حضرت علیؑ سے سیکھے ہیں۔ ابو الاسود دؤلی سے عنبستہ الفیل، میمون اقرن، نصر بن عاصم، عبد الرحمن بن ہرمز اور یحییٰ بن یعمر نے حاصل کیا ہے۔

ابن ندیم کہتے ہیں: بعض اہل علم کا کہنا ہے کہ نصر بن عاصم نے ابو الاسود سے علم نحو سیکھا ہے اور یا قوت سے کتاب بغیۃ الوعاة میں نقل ہوا ہے کہ نصر نے قرآن اور علم نحو ابو

الاسود سے حاصل کیا ہے۔

سیبویہ کے خطبہ کی شرح میں ابو الانباری کہتے ہیں کہ آیت "أَنَّ اللَّهَ بَرِيءٌ مِّنَ الْمُشْرِكِينَ وَرَسُولُهُ" (سورة التوبة، الآية: 3) میں کلمہ "رسوله" کو جب کسی نے رسول اللہ ﷺ کے دور میں ہی کسرہ کے ساتھ پڑھا تو آنحضرتؐ نے حضرت علیؑ کو علم نحو کے اصول و قواعد کی تائیس کی ہدایت دی۔ چنانچہ حضرت علیؑ نے ابو الاسود کو علم نحو کے اصول و قواعد، اعراب و بناء کے ضوابط کی تعلیم دی اور اس طرح علم نحو کی تائیس ہوئی۔ اور جب کبھی بھی ابو الاسود کو اس علم سے متعلق کوئی دشواری ہوتی تھی تو حضرت امیر المومنینؑ کی خدمت میں حاضر ہوتے تھے۔ اور ابو الاسود نے جب علم نحو کے مولفہ اصول و قواعد امیر المومنینؑ کی خدمت میں پیش کئے تو آپؑ نے تعریف و تحسین کرتے ہوئے فرمایا: بہترین نحو و نہج ہے۔ چنانچہ امام علیؑ کے اس لفظ سے استفادہ کرتے ہوئے اسی لفظ کو اس علم کا نام دے دیا گیا۔ یہ حکایت خبر واحد ہے اور اس کی صحت بھی مشکوک ہے کیونکہ رسول اکرم ﷺ کے دور میں عربی زبان خطاؤں سے محفوظ تھی۔ عربی زبان میں غلطیاں اور خطائیں غیر عربوں کے عرب معاشرہ میں داخل ہونے کے بعد شروع ہوئی ہیں۔

(أعيان الشيعة، السيد محسن الأمين، ج 1، ص 233)

علامہ قفطی اپنی کتاب "انباہ الرواة علی انباہ النباة" میں کہتے ہیں: تمام اہل مصر کا اتفاق ہے کہ سب سے پہلے علم نحو کی ایجاد حضرت علی کرم اللہ وجہہ نے کی ہے اور ان سے ابو الاسود دولی نے سیکھا اور ابو الاسود سے نصر بن عاصم بصری نے اور ان سے ابو عمرو بن علا بصری نے اور ان سے خلیل بن احمد نے اور ان سے سیبویہ ابو بشر عمرو بن عثمان بن قنبر نے اور ان سے ابو الحسن سعید بن مسعدة اخفش اوسط نے اور ان سے عثمان بکر بن محمد مازنی شیبانی اور ان دونوں سے ابو عباس محمد بن یزید مبرد نے اور ان سے ابو اسحاق زجاج و ابو بکر

بن سراج نے اور ابن سراج سے ابو علی حسن بن عبد الغفار فارسی نے اور ان سے ابو الحسن علی بن عیسیٰ ربیعہ نے اور ان سے ابو نصر قاسم بن مباشر واسطی نے اور ان سے طاہر بن احمد بن شاذ مصری نے اور ان سے ابو جعفر خراسانی احمد بن اسماعیل مصری نے اور ان سے ابو بکر ادوی نے اور ان سے ابو حسن علی بن ابراہیم حوفی نے اور ان سے طاہر بن احمد بن بابشاذ نحوی نے اور ان سے ابو عبد اللہ محمد بن برکات نحوی مصری نے اور ان سے اور دیگر نحویوں سے محمد بن بری نے اور ان سے مصر و مغرب وغیرہ کے کچھ علماء نے اس علم کو حاصل کیا۔ اور اس علم کو مزید رونق دی ہے، جامعہ عمرو بن عاص کے فاضل شیخ ابو حنین نحوی نے جنہیں خرمہ القیل کہا جاتا تھا اور ان کا انتقال سنہ ۶۲۰ ہجری میں ہوا ہے۔

(شرح إحقاق الحق، السید المرعشی النجفی، ج 8، ص 10)

ابن ابی الحدید معتزلی علم نحو کی تشکیل میں امام علیؑ کے کردار کو بیان کرتے ہوئے کہتے ہیں: اور علوم میں علم نحو اور عربی ادب ہیں۔ یہ تمام لوگوں پر عیاں ہے کہ علم نحو کے موجد و مبدع امام علیؑ ہی ہیں اور آپؑ نے اسے ابو الاسود دؤلی کو اس کے اصول و قواعد کی تعلیم دی۔ ان میں سے ایک بنیادی شے یہ بتانی کہ ہر کلام تین بنیادی حصوں پر مشتمل ہوتا ہے:

اسم و فعل و حرف اور پھر کلمہ کو معرفہ و نکرہ میں تقسیم کیا اور پھر اعراب کی مختلف صورتوں کی تعلیم دی یہاں تک کہ یہ سلسلہ رفع و نصب جزم تک پہنچا۔ اور فن کی یہ گہرائی کوئی معجزہ سے کم نہیں ہے کیونکہ عام طور سے فکر بشر کی ان حدود تک رسائی نہیں ہوتی اور نہ اس حد تک استنباط و اکتشاف کی ان میں صلاحیت ہوتی ہے۔

(شرح نہج البلاغۃ، ابن ابی الحدید، ج 1، ص 38)

مولا علیؑ نے کیوں علم نحو کو ایجاد کیا؟ ابو الاسود دؤلی اس کی وضاحت کرتے ہوئے کہتے ہیں: میں امیر المؤمنینؑ کی خدمت میں داخل ہوا تو میں نے دیکھا کہ آپؑ سر جھکائے

گہری فکر میں غرق ہیں، میں نے پوچھا مولا! آپ کس فکر میں غرق ہیں؟

آپؐ نے فرمایا: تمہارے شہر میں لوگ اب عربی میں غلطیاں کر رہے ہیں، ان کی اصلاح کے لئے میں نے عربی ادب کے اصول بنائے ہیں۔ میں نے عرض کی مولا، آپ کے اس عمل سے عربی زبان کو زندگی مل جائے گی۔ کچھ دنوں کے بعد جب میں دوبارہ ان کی خدمت میں حاضر ہوا تو انہوں نے میرے سامنے ایک صحیفہ رکھا، جس کی ابتدا میں لکھا تھا:

بسم اللہ الرحمن الرحیم ہر کلام اسم، فعل اور حرف سے مل کر بنتا ہے اور اسم وہ ہوتا ہے جو کسی شخص کی نشاندہی کرے اور فعل اس شخص کے عمل کی نشاندہی کرتا ہے اور حرف ایک ایسے معنی کو پیش کرتا ہے جو نہ اسم ہے اور نہ فعل۔ پھر آپؐ نے فرمایا: اسے سمجھو اور پھر جو بھی اس میں اضافہ ہو سکتا ہے تم خود کرو۔

اور یاد رکھنا دنیا کی تمام چیزیں تین حالتوں میں سے ایک میں ہوتی ہیں: ظاہر یا مضمحل اور یا نہ ظاہر اور نہ ہی مضمحل۔ اور علماء کا اختلاف اس چیز کے متعلق تھا جو نہ ظاہر ہے اور نہ مضمحل۔ لہذا میں نے تمام اشیاء کو جمع کیا اور اس تیسری قسم کے اعتبار سے ان کی وضاحت کی ہے۔ اور حروف نصب اسی تیسری قسم میں سے تھے تو میں نے ”ان وان لیت ولعل اور کان، کوشمار کیا اور ان کو میں نے ذکر نہیں کیا تھا، تو آپؐ نے فرمایا: لیکن کو تم نے کیوں ترک کیا؟ میں نے کہا: میں نے اسے ان میں شامل نہیں سمجھا ہے، آپؐ نے فرمایا: وہ بھی انہیں نواصب میں سے ہے، اس کا بھی اضافہ کرو۔

(شرح احقاق الحق، السید المرعشی النجفی، ج 8، ص 11)

ابو البرکان انباریؒ نے ”نزهة الاولیاء“ میں ذکر کیا ہے کہ ابو الاسود دؤلی کہتے ہیں:

میں امیر المومنینؑ کی خدمت میں حاضر ہوا، میں نے ان کے دست مبارک میں ایک رقعہ دیکھا، میں نے سوال کیا: یہ کیا ہے اے امیر المومنین؟

آپؐ نے فرمایا: میں نے لوگوں کے بول چال پر غور کیا تو مجھے احساس ہوا کہ عجیبوں کے ہمراہ ہونے کے سبب ان کی زبان خراب ہوتی جا رہی ہے۔ لہذا میں نے ایسے اصول ایجاد کئے ہیں جس کی طرف لوگ رجوع کر سکتے ہیں۔ پھر آپؐ نے وہ رقعہ میرے حوالے کیا، جس پر لکھا تھا: کلام کل تین چیزوں پر مشتمل ہوتا ہے؛ اسم و فعل و حرف۔ اور اسم وہ ہے جو کسی کے نام کی طرف اشارہ کرے اور فعل عمل کی طرف اشارہ کرتا ہے اور حرف وہ ہے جو دو کلموں کے بیچ مفہوم ایجاد کرتا ہے۔

پھر آپؐ نے فرمایا: اسی نحو و نہج پر چلو اور اصول و قوانین کا اضافہ کرو۔ اور اے ابو الاسود یاد رکھنا: اسم تین طرح کا ہوتا ہے؛ ظاہر مضمّن اور وہ جو نہ ظاہر ہو اور نہ ہی ضمیر۔ لوگوں میں اختلاف اسی تیسری قسم میں ہوتا ہے۔ اس تیسری قسم سے آپؐ کی مراد مبہم اور غیر صریح اسم تھا۔ ابو الاسود کہتے ہیں: پھر میں نے عطف و نعت {صفت}، تعجب و استفہام کے ابواب کی وضاحت کی یہاں تک ”لکن“ کے علاوہ ”ان اور دیگر تمام حروف مشبہہ بالفعل کی وضاحت کی۔ جب میں نے ان قواعد کو امام علیؑ کی خدمت میں پیش کیا تو آپؑ نے ”لکن“ کو بھی اضافہ کرنے کی ہدایت دی۔ اور میں جب بھی علم نحو کا کوئی نیا باب لکھتا تھا تو اسے امامؑ کی خدمت میں پیش کرتا تھا تا کہ کوئی نقص نہ رہے۔ چنانچہ تمام اصول و قواعد کو دیکھنے کے بعد مولا نے فرمایا: بہترین نحو و نہج ہے۔ اسی کے بعد سے اس علم کا نام ”علم نحو“ واقع ہوا۔

(شرح احقاق الحق، السید المرعشی النجفی، ج 8، ص 11)

حضرت امیر المومنین امام علی ابن ابی طالبؑ علم نحو کے بانی و موسس ہیں، اس سلسلہ میں بے شمار دلائل ہیں اور مذکورہ دلائل بھی کافی ہیں کیونکہ یہ باب شیعہ اور سنی تمام علماء و دانشوروں کے درمیان مسلم اور یقینی ہے۔

۱۔ علم کلام کے بانی و موسس

علم کلام وہ علم ہے جس میں اسلامی عقائد کو یقینی دلائل کے ذریعہ ثابت کیا جاتا ہے۔

علم کلام میں اسلام کے اعتقادی مسائل پر دلیلیں پیش کی جاتی ہیں اور انہیں ثابت کیا جاتا ہے اور ان کے مخالف نظریات پر تبصرہ و بحث ہوتی ہے اور مخالف دلیلوں کے ضعف اور ان کے باطل ہونے پر دلیلیں پیش کی جاتی ہیں، نیز اسلامی عقائد پر ہونے والے اعتراضات و شبہات کا دلیلوں اور برہان کے ساتھ جواب دیا جاتا ہے۔

(خلاصة علم الکلام، د. عبد الہادی الفضلی، مؤسسة دائرة معارف الفقه الإسلامی، قم، الطبعة الثالثة 1428ھ- 2007م، ص 33-34)

کہا جاتا ہے کہ سب سے پہلے علم کلام کے اصول و قواعد کی بنیاد امام علیؑ نے ڈالی ہے۔ چنانچہ توحید، نبوت، امامت، عدل اور قیامت کے سلسلہ میں آپؑ کے بے شمار خطبے ہیں جو نوج البلاغہ اور دیگر حدیث کی کتابوں میں موجود ہیں۔

سید مرتضیٰ اس سلسلہ میں فرماتے ہیں:

اصول توحید اور عدل الہی کا منشا و منبع امام علی علیہ السلام کا کلام اور آپؑ کے خطبے ہیں۔ آپؑ کے خطبے توحید و عدل کے اعلیٰ مطالب پر مشتمل ہیں کہ جن کے بعد مزید کی ضرورت نہیں ہے۔ چنانچہ اگر کوئی امام علی علیہ السلام کے اقوال و کلمات پر غور کرے تو اسے اندازہ ہوگا کہ جتنے بھی علماء و متکلمین نے اس سلسلہ میں کتابیں تصنیف کی ہیں وہ دراصل امامؑ کے اقوال و کلمات کی شرح اور ان کے ذریعہ بیان کے گئے اصول و ضوابط کی تفصیل ہی ہے۔

(الأمالی، السيد المرتضی، منشورات المكتبة العصرية، بیروت،

الطبعة الأولى 1425ھ- 2004م، ج 1، ص 162-163.)

ابن ابی الحدید کہتے ہیں: علوم میں سب سے برتر علم الہی ہے، کیوں کہ کسی علم کی اہمیت اس کے مضمون سے معلوم ہوتی ہے اور علم کلام کا مضمون و معلوم کائنات میں سب سے برتر ہے۔ لہذا یہ علم سب سے برتر علم ہے۔ اور اس علم کا اقتباس امام علیؑ کے اقوال سے ہوا ہے اور انہیں سے منقول ہے۔ انہیں سے اس کی ابتدا ہے اور انہیں پر یہ ختم ہوتا ہے۔ چنانچہ معتزلہ جو توحید و عدل الہی کے قائل ہیں اور اہل عقل بھی ہیں۔ لوگوں نے اس علم کو معتزلہ کے علماء و دانشوروں سے سیکھا ہے، کیونکہ معتزلہ کے بانی و اصل بن عطاء، ابو ہاشم عبد اللہ بن محمد بن حنفیہ کے شاگرد ہیں اور ابو ہاشم اپنے والد کے شاگرد ہیں اور ان کے والد حضرت امام علیؑ کے شاگرد ہیں۔

البتہ اشعری اپنا عقیدہ ابو الحسن علی بن اسماعیل بن ابو بشر اشعری سے نسبت دیتے ہیں اور وہ ابو علی جبائی کے شاگرد ہیں اور ابو علی کا شمار فرقہ معتزلہ کی معروف شخصیات میں ہوتا ہے۔ لہذا فرقہ اشعری کا بھی سلسلہ فرقہ معتزلہ کے آئندہ معلم یعنی امام علی بن ابی طالب کی طرف ہی ہوتا ہے۔ اور امامیہ {شیعہ} اور زیدیہ کے سلسلہ کا حضرت علیؑ سے متصل ہونا واضح و نمایاں ہے۔

(شرح منہج البلاغۃ، ابن ابی الحدید، ج 1، ص 35-36)

چنانچہ جو کوئی بھی عقائد سے متعلق، امام علیؑ کے خطبہ جات و اقوال کا مطالعہ کرے تو اسے یہ یقین ہو جائے گا کہ علم کلام کے موسس و موجد آپ ہی ہیں اور آپ سے پہلے کوئی بھی ایسا نہیں ہے جس نے اس میدان میں سبقت لی ہو۔

۱۸۔ آئین حکومت کے سب سے پہلے موسس

امام علی علیہ السلام کا اپنے مصر کے گورنر جناب مالک اشتر کے نام خط حکومتی آئین کا ایک اہم دستاویز مانا جاتا ہے۔ امام علیؑ نے اس خط میں والی و گورنر کے فرائض جیسے رعیت سے نرمی، ضرورت مندوں و محتاجوں کی دستگیری، رعیت کے ساتھ نیکی، رعیت سے معاشی دباؤ کو گھٹانا، دینی حدود و فرائض کا نفاذ، کڑی نگاہ اور خواص و ہمنشینوں پر نظر، لوگوں کے مسائل پر براہ راست رسیدگی اور برے ہمنشینوں سے گریز وغیرہ پر مشتمل فرائض و ہدایات کا ایک منشور تیار کیا ہے۔

اس کے بعد امام علیؑ نے حکومتی ملازمین کی طرف اشارہ کرتے ہوئے فرمایا کہ لائق و باصلاحیت افراد اور عملہ کا انتخاب ہو، ان کا مناسب ارتزاق فراہم ہو، ان کی رفتار و عمل پر نظر ہو اور خیانت کار و کام چور کو مناسب سزا بھی دی جائے۔

اور قضاوت کے سلسلہ میں امام علیؑ نے فرماتے ہیں کہ ہمیشہ لائق اور صحیح قاضیوں کا انتخاب ہونا چاہیے جو قضاوت اور احکام کے نفاذ میں دقیق ہوں اور قاضی لوگ ہر دباؤ سے بری ہوں اور محکمہ عدلیہ کو مستقل ہونا چاہیے۔

اسی طرح فوجوں اور دفاعی عملہ سے متعلق آپؑ فرماتے ہیں: فوج کے سربراہوں کے انتخاب میں خاص خیال رکھنا چاہیے اور فوج کے سربراہوں پر ہمیشہ نظر ہونی چاہیے، اچھے اور ہونہار سپاہیوں کی حوصلہ افزائی کرنی چاہیے اور ان سے کئے عہد و وعدوں کی وفاء ہونی چاہیے اور بے جا خوں ریزی سے گریز کرنا چاہیے۔

جناب مالک اشتر کو خط میں امام علیؑ نے سماج کے مختلف طبقوں اور ان کے

فرائض کی جانب بھی اشارہ کیا ہے اور ان کے وظائف کو بیان کیا ہے اور لوگوں سے اچھا برتاؤ کرنے کی ہدایت دی ہے۔ نیز اقتصاد و معیشت کی ترقی میں کوشاں ہونا، زمینوں کو آباد کرنا، عمومی اموال و املاک کی حفاظت کرنا، مفید اور ضروری اشیاء کی تجارت کے لئے تجارت کی حوصلہ افزائی کرنا، احتکار اور اسٹاکنگ کو روکنا، فقراء، مساکین اور سماج کے غریب و نادار طبقہ کی مالی امداد و دستگیری کو منشور کا حصہ بتایا ہے۔

اور اس طرح امام علیؑ نے ایک اسلامی حکومت کے مکمل منشور و آئین کو تیار کیا ہے۔ یہی وجہ ہے کہ امام علی علیہ السلام کا یہ خط مورخین و محققین کے لئے ہمیشہ بحث و تحقیق کا مرکز بنا رہا ہے۔ اور اب تک اس منشور پر متعدد شرحیں بھی لکھی جا چکی ہیں، جن میں معاصر حکومتوں کے دستور ہائے عمل سے بھی اس کا موازنہ کیا گیا ہے اور متعدد زبانوں میں اس کا ترجمہ بھی ہوا ہے کیونکہ تاریخ اسلام میں اب تک اس سے نمایاں اور دقیق منشور حکومت کسی نے بھی پیش نہیں کیا ہے۔

۱۹۔ سب سے پہلے بت شکن

خانہ کعبہ کے اندر رکھے بتوں کو سب سے پہلے امام علی علیہ السلام نے گرایا ہے۔
حضرت علیؑ رسول اکرم ﷺ کے دوش مبارک پر سوار ہوئے اور آپؑ نے خانہ کعبہ میں نصب
بتوں کو گرایا۔

حضرت علیؑ نے دو مرتبہ خانہ کعبہ کے بتوں کو گرایا ہے:

پہلی بار: شب ہجرت حضرت علیؑ نبی اکرم ﷺ کے بستر پر سوئے تھے اور اس
روایت کو نسائی، نے خصائص میں، احمد بن حنبل نے اپنی مسند میں، حاکم نیشاپوری نے
مستدرک میں، متقی ہندی نے کنز العمال میں، خطیب بغدادی نے تاریخ بغداد میں، ابویعلیٰ
نے اپنی مسند میں اور دیگر مورخین و محدثین نے اس روایت کو نقل کیا ہے۔

وہ روایت کچھ اس طرح ہے:

ابن عباس سے روایت ہے کہ فتح مکہ کے دن جب رسول خدا ﷺ خانہ کعبہ میں
داخل ہوئے تو وہاں ۳۶۰ بت نصب تھے اور عرب کے ہر قبیلہ کا ایک بت تھا، گویا شیطان
نے مضبوطی سے اپنے قدم جمار رکھے تھے۔ چنانچہ رسول اکرم ﷺ نے ایک ایک کر کے
اپنے عصا سے ان بتوں کو ان کے منہ کے بل گرا کر شروع کر دیا اور ایک دوسری روایت
کے مطابق بتوں کو پشت کے بل گرا کر شروع کر دیا۔ چنانچہ روایت میں ہے کہ جس بت کو
آپؑ نے پیچھے ڈھکیلا، وہ منہ کے بھل گرا اور جسے سامنے ڈھکیلا وہ پشت کے بھل گرا۔
آنحضرتؑ نے براہ راست اپنے ہاتھوں کو لگائے بغیر تمام بتوں کو گرا دیا اور اس آیت کی
تلاوت کرتے رہے "وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ

زُھوقاً" (سورۃ الإسراء، الآیۃ: 81)

ایک روایت کے مطابق: رسول اکرم ﷺ نے حجر اسود کا بوسہ لینے کے بعد خانہ کعبہ کا طواف کیا اور آپ کے ہاتھ میں ایک کمان تھی۔ طواف کے دوران باب کعبہ کے سمت جب آپ آئے تو وہاں قریش کا سب سے بڑا بت "ہبل" نصب تھا، آپ نے اپنے ہاتھ میں موجود کمان اس کی آنکھوں میں مارنا شروع کر دی اور اس آیت کی تلاوت کر رہے تھے "وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقاً" (سورۃ الإسراء، الآیۃ: 81)، یہاں تک کہ اسے زمین پر گر ادیا۔

زبیر بن عوام نے ابوسفیان سے کہا: "ہبل" گر گیا، جبکہ جنگ احد میں تمہیں یہ غرور تھا کہ اسی بت نے تمہیں کامیابی دی ہے۔

ابوسفیان نے کہا: اے عوام کے بیٹے، مجھ پر طنز نہ کر، میں سمجھ گیا ہوں، اگر محمدؐ کے خدا کا کوئی شریک ہوتا تو آج ایسا نہ ہوتا۔ اتنے میں رسول اکرم ﷺ مقام ابراہیمؑ کی طرف بڑھے اور خانہ کعبہ کے قریب ہو کر کھڑے ہو گئے۔

راوی کہتا ہے کہ حضرت علی کرم اللہ وجہہ سے روایت ہے کہ رات کے وقت رسول اکرم ﷺ مجھے لیکر خانہ کعبہ پہنچے اور مجھے بیٹھنے کا حکم دیا، میں بیٹھ گیا اور رسول اکرمؐ میرے دوش پر سوار ہوئے اور مجھے اٹھنے کو کہا۔ میرے کھڑے ہونے میں سنگینی کو دیکھ کر رسول اکرم ﷺ نے مجھے بیٹھایا اور مجھ سے کہا کہ اے علی، تم میرے دوش پر سوار ہو جاؤ، میں نے آپ کے حکم کی تعمیل کی اور دوش پر سوار ہو گیا۔

اور ایک دوسری روایت میں ہے کہ رسول اکرم ﷺ نے حضرت علی کرم اللہ وجہہ سے کہا کہ اے علی میرے دوش پر سوار ہو جاؤ اور ان بتوں کو توڑ دو، میں نے کہا اللہ کے نبی

اور ایک روایت میں ہے کہ تمام بتوں کو گرانے کے بعد قبیلہ خزاعہ کا بت رہ گیا تھا۔ اس بت کو قبیلہ خزاعہ نے لوہے کی کیلوں سے نصب کیا ہوا تھا۔ رسول اکرم ﷺ نے مجھے کیلیں نکال کر گرانے کو کہا اور میں نے اس کی کیلیں نکالنا شروع کر دیں اور نبی اکرم ﷺ

مستقل اس آیت ”وَقُلْ جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا“ (سورۃ الإسراء، الآیۃ: 81) کی تلاوت کر رہے تھے۔ میں مستقل کوشش کرتا رہا اور آخر کار کیلیں نکال دیں اور بت کو گرا دیا۔

حلی کہتے ہیں: روایت کے ظاہر سے یہ لگتا ہے کہ یہ بت ہبل کے علاوہ کوئی دوسرا بت تھا اور ہبل قریش کا سب سے بڑا بت نہیں تھا بلکہ یہ کوئی دوسرا بت ہے جو ہبل سے بھی بڑا تھا لیکن تاریخ میں اس کا نام درج نہیں ہے۔

البتہ سب سے آخر میں جو توڑا گیا وہ بت ہبل ہی تھا، یہ حقیقت زیر اور ابوسفیان کی گفتگو سے واضح ہوتی ہے۔ جب زیر نے ابوسفیان سے کہا کہ یہ وہی ہبل ہے کہ جنگ احد میں جس پر تم فخر و مباہات کر رہے تھے، تو ابوسفیان نے زیر سے کہا کہ طنزنہ کرو اور میں سمجھ گیا ہوں کہ اگر محمدؐ کے خدا کا کوئی شریک ہوتا تو آج نقشہ کچھ اور ہی ہوتا۔

اور تفسیر کشاف میں نقل ہوا ہے کہ حضرت علیؑ نے تمام بتوں کو گرا دیا اور صرف کعبہ کی چھت پر قبیلہ خزاعہ کا بت رہ گیا تھا، وہ بت صفر کے شیشہ سے بنا ہوا تھا۔ رسول اکرم ﷺ نے کہا: اے علیؑ اسے بھی گرا دو۔ چنانچہ رسول اکرم ﷺ نے انہیں اپنے دوش مبارک پر بلند کیا اور خانہ کعبہ کی چھت پر چڑھ کر علی علیہ السلام نے اسے بھی گرا دیا۔ یہ دیکھ کر مکہ والوں کو بہت حیرت ہوئی اور کہنے لگے: محمدؐ کیسے جادوگر انسان ہیں۔

خصائص عشرہ میں صاحب کشاف نے ایک دوسری بات نقل کی ہے؛ وہ کہتے ہیں کہ ”حضرت علیؑ نے فرمایا: خانہ کعبہ کی چھت سے اتر کر رسول اللہ ﷺ کے ساتھ میں جانے لگا، تو ہمیں خوف ہوا کہ کہیں قریش ہمیں دیکھ نہ لیں، جس سے یہ اندازہ ہوتا ہے کہ یہ واقعہ فتح مکہ کے دن کا نہیں ہے۔ اور یہ قابل غور بات ہے۔

دوسری بار: حضرت علیؑ نے دوسری بار خانہ کعبہ سے فتح مکہ کے بعد گرایا ہے۔
تفسیر کشف میں زمخشری لکھتے ہیں کہ خانہ خدا کے گرد و پیش ۳۶۰ بت نصب تھے اور
ہر قبیلہ کا ایک مستقل بت تھا۔

اور ابن عباس سے روایت ہے کہ عرب کے ہر قبیلہ کا بت ہوتا تھا وہ اس کا طواف
کرتے اور اس کے آگے سجدہ کرتے تھے۔ خانہ کعبہ نے اللہ سے شکایت کی اور خطاب کیا؛
اے میرے پروردگار آخر کب تک میرے ارد گرد تیرے علاوہ ان بتوں کی عبادت ہوگی؟
اللہ نے خانہ کعبہ کو خطاب کیا: عنقریب میں تیری یہ حالت بدل دوں گا اور تیرے ارد گرد زمین
سجدہ کرنے والوں سے بھر دوں گا اور بمثل باز لوگوں کا بہوم ہوگا تیرے گرد و پیش۔ اور جس
طرح پرندہ شفتتوں سے اپنے انڈے کو اپنے وجود سے لگاتا ہے، لوگ اسی طرح تیرے
وجود سے چسپاں ہوں گے اور تیرے گرد و پیش {تکبیر کی} صدائیں گونجیں گی۔

پھر رسول اللہ ﷺ خانہ کعبہ میں داخل ہوئے اور جناب بلال کو عثمان بن ابی طلحہ
کے پاس بھیجا کہ وہ اس سے کعبہ کی کنجیاں لے کر آئیں۔

(السيرة النبوية، ابن هشام، ج 3، ص 123-124)

چنانچہ بے شمار تاریخی اسناد سے یہ ثابت ہوتا ہے کہ نبی اکرم ﷺ نے فتح مکہ کے
دن حضرت علی علیہ السلام کو ایک عظیم ذمہ داری سونپی۔ چنانچہ انہیں اپنے دوش مبارک پر
سوار کیا اور حضرت علیؑ نے خانہ کعبہ کی چھت پر جا کر اس طرح بتوں کو توڑ کر گرا کر ان شروع کیا کہ
خانہ کعبہ کی دیواریں ہل رہی تھیں۔

احمد بن حنبل اور ابو یعلیٰ موصلی نے اپنی مسند میں، ابو بکر خطیب بغدادی نے اپنی
تاریخ میں، محمد بن صباح زعفرانی اپنی کتاب فضائل میں اور خطیب خوارزمی نے اپنی

اربعینہ میں اس روایت کو نقل کیا ہے۔

ابو عبد اللہ نظری نے خصائص میں اور امام علی رضا علیہ السلام کے خادم ابو المضاہج کہتے ہیں کہ میں سنا کہ امام رضا علیہ السلام اپنے والد اور وہ اپنے جد سے آیت "وَرَفَعْنَا مَكَانًا عَلِيًّا" (سورۃ مریحہ، الآیۃ: 57) کی تفسیر کے ذیل میں روایت کرتے ہیں کہ یہ آیت اس وقت نازل ہوئی تھی جب علی علیہ السلام، نبی اکرم ﷺ کے دوش مبارک پر بتوں کو گرانے کے لئے سوار ہوئے تھے۔ (المناقب، ابن شہر آشوب، ج 2، ص 154) قتادہ نے ابن مسیب سے اور انہوں نے ابو ہریرہ سے روایت کی ہے کہ جابر بن عبد اللہ نے مجھ سے نقل کیا ہے کہ نبی اکرم ﷺ کے ساتھ ہم جب مکہ میں داخل ہوئے تو اس وقت خانہ کعبہ میں ۳۶۰ بت نصب تھے اور لوگ اللہ کے سوا ان کے آگے سجدہ کرتے تھے۔ رسول اکرم ﷺ نے حکم دیا تو تمام بتوں کو منہ کے بل گرا دیا گیا۔ اور خانہ کعبہ کی چھت پر ایک سب سے بڑا بت تھا جسے لوگ "ہبل" کہتے تھے۔ رسول اللہ ﷺ نے حضرت علی علیہ السلام سے فرمایا: اے علی! کیا تم میرے دوش پر سوار ہو گے اس بت کو گرانے کے لئے، یا میں تمہارے دوش پر سوار ہو کر پشت بام کعبہ سے اسے گراؤں؟

{حضرت علیؑ فرماتے ہیں: اے اللہ کے نبی آپ میری پشت پر سوار ہوں۔ چنانچہ جب آنحضرتؐ میری پشت پر سوار ہوئے تو بار رسالت کو اٹھانے میں مجھے سنگینی محسوس ہوئی۔ میں نے عرض کیا: اے اللہ کے نبی! میں ہی آپؐ کی پشت پر سوار ہو جاتا ہوں۔ رسول مسکراتے ہوئے نیچے اترے اور اپنی پشت کو میرے لئے ہموار کیا اور میں اس پر سوار ہو گیا۔ اس وقت قسم اس ذات کی جس نے زمین پر دانے اگائے اور خلائق کو زیور وجود سے آراستہ کیا، {میں ایسا محسوس کر رہا تھا کہ اگر میں چاہتا تو آسمانوں کی بلندیوں کو چھو لیتا۔

چنانچہ خانہ کعبہ کے پشت بام سے میں نے "ہبل" کو گرایا اور اللہ نے "وَقُلْ جَاءَ الْحَقُّ" کی آیت یعنی لا الہ اللہ محمد رسول اللہ اور "وَزَهَقَ الْبَاطِلُ" یعنی اب بتوں کا سجدہ نہیں ہوگا، اور "إِنَّ الْبَاطِلَ كَانَ زَهُوقًا" یعنی بتوں کے دن گزر گئے، کی آیت نازل کی اور نبی اکرمؐ خانہ کعبہ میں داخل ہوئے اور وہاں دو رکعت نماز ادا کی۔

(عُبْقَرِيَّةُ الْإِمَامِ عَلِيٍّ (ع)، عَبَّاسٌ مَحْمُودُ الْعَقَّادِ، ص 155-156)

گرچہ ان دو روایتوں میں مشابہت ہے لیکن دونوں کا ایک مشترکہ نتیجہ یہ کہ حضرت علیؑ دو مرتبہ دوش نبی اکرمؐ پر سوار ہوئے اور خانہ کعبہ پر نصب بتوں کو گرایا اور ان کے خاتمہ کے اعلان کے ساتھ اسلام کی سر بلندی کو عام کر دیا۔

۲۰۔ سب سے پہلے خانہ خدا میں ولادت اور

مسجد میں شہادت

سب سے پہلے خانہ کعبہ میں جس کی ولادت اور مسجد میں شہادت ہوئی وہ حضرت علی علیہ السلام ہیں۔ چنانچہ آپؑ کی زندگی کا آغاز و انجام دونوں مسجد ہی میں ہوا۔

حضرت علیؑ بروز جمعہ مکہ میں خانہ خدا کے اندر پیدا ہوئے اور پیدا ہوتے ہی سجدہ میں چلے گئے اور جمعہ ہی کے دن سجدہ کی حالت میں مسجد کے اندر آپؑ کی شہادت ہوئی۔ اور یہ ایسی فضیلت ہے جو آپؑ سے قبل کسی کو نصیب ہوئی اور نہ ہی آپؑ کے بعد کسی نے پائی۔ مشہور مولف عباس محمود العقاد لکھتے ہیں: ”امام علیؑ اس دنیا میں اپنی جبین مبارک پر شہادت لکھوا کر آئے تھے اور اس دنیا سے گئے بھی تو ضربت سے اپنے مقدر میں شہادت کو لکھوا کر گئے۔ تاریخ کا کوئی مصور و مجاہد آپؑ کے چہرہ کو بھلا نہیں سکتا۔ کیونکہ وہ چہرہ راہ خدا کے ایک ایسے مجاہد کا ہے جس نے اپنے ہاتھ اور پورے دل و جان سے راہ خدا میں جہاد کیا اور شہید ہو گیا۔

پھر وہ کہتے ہیں: تاریخ میں کس نے ایسا حین انجام پایا ہے جیسا کہ ہم جانتے ہیں کہ آپ کعبہ میں پیدا ہوئے اور مسجد میں آپؑ کی شہادت ہوئی۔ بشریت میں کون ہے ایسا جس کا آغاز و انجام ایسے آغاز و انجام جیسا ہو۔

لہذا امام علیؑ کی پوری زندگی دین کی راہ میں کٹی اور پوری زندگی آپ کا مقصد صرف اسلام کی خدمت، دینی عقائد کی پاسداری، اسلام کے ستونوں کا استحکام اور اپنی ہر قیمتی اور نفیس شے کو کلمہ خدا کو بلند اور کلمہ کفر کو سرنگوں کرنے کے لئے راہ خدا میں خرچ کرنا تھا۔

اور ایسا ہی ہوا چنانچہ رسول اکرم ﷺ کی انتھک کوششیں اور قربانیوں، ان کے مخلص صحابہ اور سرفہرست حضرت امیر المومنین علی بن ابی طالب علیہ السلام کی کوششوں سے اسلام کا بول بالا ہوا اور کفر سرنگوں ہوا۔

حسن ختام:

امام علی علیہ السلام کے مناقب و فضائل اور اسلام میں آپؑ کی برتری و اہمیت، بیان کرنے کے ساتھ ہم پر یہ بھی فرض ہوتا ہے کہ ہم ان کا اتباع اور پیروی کریں اور ہم ہی ہر میدان میں اول رہیں۔ ایک طالب علم کو حصول علم کے میدان میں، ایک پیشہ ور کام کرنے والے کو اپنے کام میں، ایک تاجر کو سماج کی خدمت کے لئے مفید مواقع تجارت ایجاد کرنے میں، ایک عالم دین کو اخلاق و عمل کے میدان میں، ایک جوان کو دینداری اور دینی امور کی پاسبانی کے میدان میں۔ اور اس طرح حضرت علیؑ سے محبت کرنے والے اور ان پر ایمان رکھنے والے ہر فرد پر ضروری ہوتا ہے کہ وہ ہر میدان میں منفرد، نمایاں اور سب سے آگے رہے۔

فردی اور ذاتی زندگی میں پیش قدمی اور کامیابیوں کے ہمراہ مومنین پر ضروری ہے کہ وہ سماجی اور معاشرتی زندگی میں بھی سب سے آگے رہیں۔ اگر مومنین کا ایک گروہ خیرات و نیکیوں کے کام میں مشغول ہو تو دوسرے گروہ کو دیگر خیر پر ٹکڑس پر کام کرنا چاہیے، گرچہ مومنین میں کچھ لوگ خیرات کے میدان میں پیچھے رہ جاتے ہیں، لیکن ہمیں چاہیے کہ ہم اپنے معاشرہ کو نیک کاموں اور خیرہ مراکز اور علمی و ثقافتی مرکوز کی تعمیر و تقویت میں پیش گام و پیش قدم رکھیں، تاکہ ہمارا معاشرہ انہیں علمی و ثقافتی مراکز اور اداروں کے سبب کمال و ترقی کی راہ میں قدم بڑھا سکے۔

اور اس طرح کہیں جا کر حضرت امیر المومنینؑ کی پیروی ہوتی ہے۔ اور ہم پر یہ بھی ضروری ہے کہ حضرت امام علیؑ کی محبت اور ان کی مودت کو اپنے دلوں تک محدود نہ رکھیں،

بلکہ ہمیں ان کے بتائے ہوئے راستے پر چلنا ہوگا اور ان کی اخلاقی سیرت و تعلیمات پر عمل بھی کرنا ہوگا، جس کی نمایاں مصداق؛ اچھے کاموں اور خیرات میں سبقت، نیک اعمال کا انجام دینا، علمی میدانوں میں آگے بڑھنا، اعلیٰ اخلاق حاصل کرنا، عملی میدان میں ترقی پانا، راہ و روش کے انتخاب میں بصیرت سے کام لینا، کسی رائے یا نظریہ کے اختیار کرنے سے قبل غور و فکر کرنا، قول و عمل میں، دل و جان سے اور ہر انتخاب و اختیار میں حضرت علیؑ کی ولایت و امامت اور ان کی مودت و محبت پر ثابت قدم رہنا۔ چنانچہ یہی وہ راستہ ہے جس کے ذریعہ ہمارا معاشرہ امام علی علیہ السلام کے نقش قدم پر چل کر حق، عدل و انصاف اور نیکی و سعادت کے راستے پر گامزن ہو پائے گا۔

وآخر دعوانا ان الحمد لله رب العالمین۔ وصلى الله على سيدنا

محمد وآله الطيبين الطاهرين

منابع و ماخذ:

- 1- ہمارا حسن آغاز: القرآن الکریم۔
- 2- الأصفهانی، أبو بکر أحمد بن موسى بن مردويه (ت 410ھ)، مناقب علی بن أبی طالب (ع)، دار الحديث للطباعة والنشر، قم، طبعه سوم 1429ھ۔
- 3- الأمين، السيد محسن (ت 1371ھ، 1952م)، أعيان الشيعة، تحقيق و تعليق: سيد حسن الأمين، دار التعارف للطبوعات، بيروت، لبنان، پانچویں طبعه 1418ھ، 1998م۔
- 4- ابن الأثير، أبو الحسن علی بن أبی الکرّم محمد بن محمد بن عبد الکریم بن عبد الواحد الشیبانی (ت 630ھ)، الكامل فی التاريخ، تصحيح و تحقيق: د. محمد يوسف الرقاق، دار الكتب العلمية، بيروت، لبنان، چوتھی طبعه 1424ھ، 2003م۔
- 5- ابن الأثير، أبو الحسن علی بن أبی الکرّم محمد بن محمد بن عبد الکریم بن عبد الواحد الشیبانی (ت 630ھ)، أسد الغابة فی معرفة الصحابة، دار الكتاب العربي، بيروت-لبنان۔
- 6- ابن حجر، أحمد بن علی بن حجر العسقلانی، لسان المیزان، مؤسسة الأعلمی، بيروت، طبعه دوم 1390ھ-1971م۔
- 7- ابن سعد، أبو عبد الله محمد بن سعد بن منيع البصري البغدادی (ت 230ھ)، الطبقات الکبری، دار الكتب العلمية، بيروت، طبعه اول 1410ھ-1990م۔

- 8- ابن سید الناس، محمد بن محمد بن محمد بن محمد بن أحمد الیعمری الربعی (ت 734ھ)، عیون الأثر فی فنون البغازی و الشبائل و السیر، مؤسسة عز الدین، بیروت، طبع عام 1409ھ-1986م.
- 9- ابن شعبه الحرانی، أبو محمد الحسن بن علی بن الحسین، تحف العقول عن آل الرسول، مؤسسة الأعلمی للمطبوعات، بیروت، پانچویں طبعہ 1394ھ، 1974م.
- 10- ابن شهر آشوب، أبو جعفر محمد بن علی السروی المازندرانی (ت 588ھ)، مناقب آل أبي طالب، تحقیق وفهرسة: د. یوسف البقاعی، دار الأضواء، بیروت، لبنان، طبعہ دوم ۱۴۱۴ھ.
- 11- ابن طاووس، أبو القاسم علی بن موسی بن جعفر بن محمد الحسنی (ت 664ھ)، تحف، مؤسسة دار الكتاب للطباعة والنشر، قم، طبعہ اول 1413ھ.
- 12- ابن عساکر، علی بن الحسین بن هبة الله الدمشقی (ت 573ھ)، تاریخ دمشق، دار التعارف، بیروت، لبنان، طبع عام 1970م.
- 13- ابن کثیر، أبو الفداء الحافظ ابن کثیر الدمشقی (ت 774ھ)، البداية والنهاية، اعتنى به: د. عبد الحمید هنداو، المكتبة العصرية، بیروت، لبنان، طبع عام 1426ھ، 2005م.
- 14- ابن هشام، أبو محمد عبد الملك بن هشام البعافری، المكتبة العصرية، بیروت-لبنان، طبع عام 1433ھ-2002م.
- 15- البحرانی، أبو المکارم هاشم بن سلیمان بن إسماعیل الکتکافی التوبلانی (ت 1107ھ)، غایة المرام و حجة الخصام فی تعیین

الإمام من طريق الخاص والعام، تحقيق: السيد علي عاشور، غير مذکور عدد الطبعة ولا تاريخ الطبع.

16- التميمي المغربي، أبو حنيفة النعمان بن محمد بن منصور بن أحمد (ت 363هـ)، شرح الأخبار، تحقيق: السيد محمد الحسيني الجلالی، مؤسسة النشر الإسلامي، قم.

17- التميمي المغربي، أبو حنيفة النعمان بن محمد بن منصور بن أحمد (ت 363هـ)، المناقب والمثالب، تحقيق: ماجد بن أحمد العطية، مؤسسة الأعلمی، بیروت، الطبعة الأولى 1423هـ-2002م.

18- الحلبي الشافعي، أبو الفرج نور الدين علي بن إبراهيم بن أحمد (1044هـ)، السيرة الحلبية، ضبطه وصححه: عبدالله محمد الخليلی، دار الكتب العلمية، بیروت، الطبعة الثالثة 2008م.

19- الحواري، الموفق بن أحمد بن محمد المكي (ت 568هـ)، المناقب، مؤسسة النشر الإسلامي، قم، الطبعة الخامسة 1425هـ.

20- الرضى، الشريف، نهج البلاغة للإمام علي بن أبي طالب، شرح الشيخ: محمد عبده، دار البلاغة، بیروت- لبنان، الطبعة الرابعة 1409هـ-1989م.

21- الصالحی الشافعی، محمد بن يوسف، سبل الهدى فی سيرة خير العباد، دار الكتب العلمية، بیروت، لبنان، الطبعة الأولى 1414هـ.

22- الصدوق، أبو جعفر محمد بن علي بن الحسين بن بابويه القمي (ت 381هـ)، التوحيد، صححه وعلّق عليه: السيد هاشم الحسيني الطهراني، دار المعرفة، بیروت، لبنان، غير مذکور عدد الطبعة ولا

تاریخها.

- 23- الطبری، أبو جعفر محمد بن جریر (ت 310 هـ)، تاریخ الطبری.. تاریخ الأمم والهلوك، دار الكتب العلمية، بيروت، لبنان، الطبعة الثانية 1424 هـ. 2003 م.
- 24- الطوسي، أبو جعفر محمد بن الحسن بن علی (ت 460 هـ)، الأمالی، مؤسسة تاریخ العربی، بیروت، الطبعة الأولى 1430 هـ- 2009 م.
- 25- العاملي، جعفر مرتضى، الصحيح من سيرة النبی الأعظم، المركز الإسلامی للدراسات، بیروت، لبنان، الطبعة الخامسة 1428 هـ- 2007 م.
- 26- العقاد، عباس محمود، عبقرية الإمام علی، دار الكتاب اللبنانی، بیروت- لبنان، الطبعة الثانية 1411 هـ- 1991 م.
- 27- الفضلي، عبد الهادی، خلاصة علم الكلام، مركز الغدير للدراسات، بیروت- لبنان، الطبعة الثالثة 1428 هـ- 2007 م.
- 28- القندوزی الحنفی، سلیمان بن إبراهيم الحسینی البلخی، ینابیع البودة، مؤسسة الأعلمی للمطبوعات، بیروت، لبنان، الطبعة الأولى 1418 هـ. 1997 م.
- 29- الكلینی، محمد بن یعقوب (ت 329 هـ)، أصول کافی، ضبطه وصححه وعلّق علیه: الشیخ محمد جعفر شمس الدین، دار التعارف للمطبوعات، بیروت، لبنان، طبع عام 1419 هـ. 1998 م.
- 30- المجلسی، محمد باقر بن محمد تقی، بحار الأنوار، مؤسسة أهل البيت، الطبعة الرابعة 1409 هـ. 1989 م.

- 31- المرتضیٰ، علی بن الحسین الموسوی العلوی (ت 436ھ)، أُمّالی المرتضیٰ: غرر الفوائد ودرر القلائد، المكتبة العصرية، بیروت، الطبعة الأولى 1425ھ-2004م.
- 32- المرعشی النجفی، السید شہاب الدین (ت 1411ھ)، شرح إحقاق الحق، منشورات مكتبة آية الله العظمى المرعشي، قم، الطبعة الأولى 1415ھ.
- 33- المفید، أبو عبد الله محمد بن محمد بن النعمان العکبری البغدادی (ت 413ھ)، الإرشاد، مؤسسة التاريخ العربي، بیروت-لبنان، الطبعة الأولى، غیر مذکور تاریخ الطبع.
- 34- النسائی، أبو عبد الرحمن أحمد بن شعيب (ت 303ھ)، خصائص أمير المؤمنين علی بن أبي طالب، المكتبة العصرية، بیروت-لبنان، طبع عام 1424ھ-2003م.
- 35- المتقی الہندی، علاء الدین علی المتقی بن حسام الدین، کنز العمال فی سنن الأقوال والأفعال، مؤسسة الرسالة، بیروت، لبنان، طبع عام 1409ھ، 1989م، غیر مذکور عدد الطبعة.



حجة الاسلام والمسلمين الشيخ الدكتور عبداللطيف أحمد البعوني



حجة الاسلام مولانا مرزا عسکری حسین صاحب قلعہ، مقیم کویت